

---

Bhushundi Ramayanam Purvakhanda 021-030

---

ಭುಶುಂಡಿರಾಮಾಯಣಂ ಪೂರ್ವಖಂಡ 021-030

---

Document Information



---

Text title : Bhushundi Ramayanam Purvakhanda 021-030

File name : bhushuNDirAmAyaNam\_pUrva\_021-030.itx

Category : raama, bhushuNDirAmAyaNam

Location : doc\_raama

Transliterated by : Vishal Pandey

Proofread by : Vishal Pandey

Description/comments : bhushuNDirAmAyaNam | pUrvakhaNDa | adhyAya 021-030||

Latest update : September 27, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

March 18, 2025

*sanskritdocuments.org*

---

## ಭುಶುಂಡಿರಾಮಾಯಣಂ ಪೂರ್ವಖಂಡ 021-030



021. ರಾಮವತ್ಸಚಾರಣಲೀಲಾನುಕಥನಂ ನಾಮ ಏಕವಿಂಶೋಧ್ಯಾಯಃ .

ಬ್ರಹ್ಮೋವಾಚ .

ಮಾಂಗಲ್ಯಾ ಚೈವ ಕೌಶಲ್ಯಾ ಗೋಪ್ಯೋ ಗೋಪಾಶ್ಚ ಮಾತರಃ .

ರಾಜಾ ದಶರಥಶ್ಚೈವ ಲಕ್ಷ್ಮಣಾದ್ಯಾಸ್ತಥಾ ಸುತಾಃ .. 1..

ಸುಖಿತಶ್ಚೈವ ಗೋಪಾಲಃ ಸಾನುಗಸ್ತೂರ್ಣಮಾಯಯುಃ .

ದ್ರುಮಪಾತರವಂ ಶ್ರುತ್ವಾ ಸರ್ವೇ ಸಂಭ್ರಾಂತಚೇತಸಃ .. 2..

ಅಕಸ್ಮಾತ್ ಕುತ ಆರಾವ ಇತಿ ಚಿಂತಾಸಮಾಕುಲಾಃ .

ತ ಆಗತ್ಯ ಗುಣೈರ್ಬದ್ಧಂ ರಾಮಂ ತಾದೃಶಮೇವ ತಂ .. 3..

ವೃಕ್ಷಸ್ತಂಭಸ್ಥಿತಂ ವೀಕ್ಷ್ಯ ವಿಸ್ಮಯಂ ಪರಮಂ ಯಯುಃ .

ತತ್ರಸ್ಥಾಃ ಬಾಲಕಾಃ ಸರ್ವೇ ಮುಹುರುಚ್ಚೈರ್ಬಭಾಷಿರೇ .. 4..

ಅನೇನ ಕರ್ಷತಾ ಸೂತ್ರಂ ದ್ರುಮ ಉನ್ನೀಲಿತೋ ಜವಾತ್ .

ತಚ್ಛ್ರುತ್ವಾ ಬಾಲವಚನಂ ನೈವ ಶ್ರದ್ಧಧಿರೇ ಜನಾಃ .. 5..

ತದ್ದಿನಾವಧಿ ರಾಮೋಽಸೌ ವಿಖ್ಯಾತೋ ದ್ರುಮಭಂಜನಃ .

ತಂ ತಥಾ ವಿಟಪಿಸ್ತಂಭಬದ್ಧಂ ದೃಷ್ಟ್ವಾ ತದಾಹಸತ್ .. 6..

ಉನ್ನೋಚ್ಯ ರಾಮಂ ನೃಪತಿಶ್ಚುಚುಂಬ ಪ್ರಣಯಾನ್ಮುಖಂ .

ಮೈವಂ ಕುರುಷ್ವ ರಾಮ ತ್ವಂ ಕೋಮಲಾಂಗೋ ಮಹಾಶ್ರಮಂ .. 7..

ಅನೇನ ತವ ಖೇದೇನ ಭೃಶಂ ಖಿದ್ಯಾಮಹೇ ವಯಂ .

ನವನೀತಸ್ತೇಯಕರೋ ಮಾ ಭ್ರಮಸ್ವ ಗೃಹೇ ಗೃಹೇ .. 8..

ಯತ್ತವೇಷ್ಟಂ ಕ್ರೀಡನಕಂ ತತ್ತದತ್ಮೈವ ಕಲ್ಪಯೇ .

ಭ್ರಾತೃಭಿರ್ಬಂಧುಲೋಕೈಶ್ಚ ತಥಾ ಪರಿಜನೈರ್ಭೃಶಂ .. 9..

ಬಾಲಲೀಲಾರಸಂ ಚಕ್ರೇ ರಾಮೋ ರಮಣಕೋವಿದಃ .

ಏವಂ ಕೇಲೀರಸಾಸಕ್ತೋ ವಿಸ್ಮರನ್ ಪಾನಭೋಜನೇ .. 10..

ಬಾಲ್ಯೈಃ ಸಹ ಸ ಚಿಕ್ರೀಡೇ ಭಾತ್ಯೃಣಾಂ ವರ್ಧ್ಯಯನ್ ಮುದಂ .

ಹರೇನ ಮಾತಾ ಮಾಂಗಲ್ಯಾ ಕ್ರೀಡಂತಂ ರಾಮಮಾನಯತ್ .. 11..

ಶೃಂಗಾರಯಾಮಾಸ ಹರಾತ್ ತಥೈವಾಪಾಯಯದ್ಧರಾತ್ .

ಏವಂ ತೇ ಗೋಪಸದನೇ ವರ್ಧಮಾನಾಃ ಕುಮಾರಕಾಃ .. 12..  
 ವತ್ಸಾನ್ ಸಂಚಾರಯಾಮಾಸುಃ ಸಹ ಗೋಪಾಲಬಾಲಕೈಃ .  
 ಸರಯೂತೀರಮಾಸಾದ್ಯ ರತ್ನಾದ್ರಿಮುಖಿತಸ್ತಥಾ .. 13..  
 ಪ್ರಮೋದವನಮಾಸಾದ್ಯ ವಿಚೇರುರಧಿಗೋಕುಲೇ .  
 ಕ್ವಚಿದ್ವೇಣೂನ್ ವಾದಯಂತೋ ಗಾಯಂತಶ್ಚ ತಥಾ ಕ್ವಚಿತ್ .. 14..  
 ಕ್ವಚಿನ್ಮಹುಃ ಕೂರ್ದಮಾನಾಃ ಕ್ವಚಿನ್ಮತ್ಯಂತ ಏವ ಚ .  
 ಕ್ವಚಿದ್ ಗೋಪಾಲಬಾಲಾಭಿಃ ಖೇಲಂತಶ್ಚ ಪರಸ್ಪರಂ .. 15..  
 ಫಲಕ್ಷೇಪೈಸ್ತಥಾ ಕೇಲೀಮಾಚರಂತಂ ಕ್ವಚಿಚ್ಚ ತೇ .  
 ಬರ್ಹಿಧಾತುವಿಚಿತ್ರಾಂಗಾಃ ಶುಶುಭುರ್ಬಾಲರೂಪಿಣಃ .. 16..  
 ಕದಾಚಿತ್ ಸರಯೂತೀರೇ ವತ್ಸಾನ್ ಚಾರಯತಾಮುನಾ .  
 ದದೃಶೇ ರಾವಣಹಿತೋ ವತ್ಸರೂಪೋ ಮಹಾಸುರಃ .. 17..  
 ತಂ ದರ್ಶಯನ್ ಲಕ್ಷ್ಮಣಾಯ ಹಸನ್ ರಾಮೋ ಮಹಾಬಲಃ .  
 ಧೃತ್ವಾಪರಾಭ್ಯಾಂ ಪಾದಾಭ್ಯಾಂ ಭ್ರಾಮಯಿತ್ವಾ ಚ ಭೂರಿಶಃ .. 18..  
 ಫಲಿನಾಂ ಬಹುವೃಕ್ಷಣಾಮಗ್ರೇಷು ಸಮಪಾತಯತ್ .  
 ತಸ್ಯ ನಿಷ್ಪತತಃ ಕಾಯೋ ದಶಯೋಜನತೋಽಭವತ್ .. 19..  
 ಸರಯ್ವಾಃ ಪುರತೋ ಮಧ್ಯೇ ಪ್ರತ್ಯಂಗವಿತತೋ ಮಹಾನ್ .  
 ವೃಕ್ಷೇಭ್ಯಃ ಕಂಪಮಾನೇಭ್ಯಃ ಫಲಾನಿ ಬಹುಶೋಽಪತನ್ .. 20..  
 ತಾನ್ಯದುರ್ಬಾಲಕಾಃ ಸರ್ವೇ ಸುರಮಾರಣನಿವೃತ್ತಾಃ .  
 ಏವಂ ವತ್ಸಾನ್ ಪಾಯಯಿತುಂ ನದ್ಯಃ ಪುಲಿನ ಆಗತಃ ..  
 ತತ್ರಾಪಶ್ಯತ್ ಸ್ಥಿತಂ ರಾಮೋ ಬಕರೂಪಂ ಮಹಾಸುರಂ .. 21..  
 ತಾವತ್ ಸ ಜಗ್ರಾಸ ಜವೇನ ರಾಮಂ  
 ತೀಕ್ಷ್ಣೇನ ತುಂಡೇನ ಕರೋರಚಿತ್ತಃ .  
 ತಸ್ಯಾನನೇಽಸೌ ವವೃಧೇ ಯಥಾಸೌ  
 ವಿದೀರ್ಣತುಂಡೋ ವ್ಯಸುತಾಮುಪಾಯಯೌ .. 22..  
 ರಾಮಮಾಸಾದ್ಯ ತೇ ಪ್ರಾಣಸದೃಶಂ ಲಕ್ಷ್ಮಣಾದಯಃ .  
 ಬಾಲಕಾ ಮುಮುದುಃ ಸ್ವಾಂಗೈಃ ಪರಿಷ್ವಜ್ಯ ವಿಸಾದ್ವಸಾಃ .. 23..  
 ಸುರಾಶ್ಚ ತೇ ಪರಮಿಕಯಾ ಮುದಾನ್ವಿತಾಃ  
 ಸುರದ್ರುಮಸ್ತಬಕಭರ್ವಿವರ್ಷಿರೇ .  
 ಅಹೋ ಅಹೋ ರಘುವರರೂಪಸಾಗರೋ  
 ಹಿತಪ್ರದೋ ವತ ಭುವಿ ನಃ ಸಮಾಗತಃ .. 24..  
 ಇತ್ಯಾಶ್ಚರ್ಯಚರಿತ್ರ್ಯಾಣಿ ಕುರ್ವನ್ ರಾಮಃ ಸಹಾನುಜಃ .  
 ವಿರೇಜೇ ನಿತರಾಂ ತತ್ರ ಕಲ್ಯಾಣಗುಣಭಾಜನಃ .. 25..

ಕದಾಚಿದ್ವನವೀಧೀಷು ಖೇಲಂತೋ ಬಾಲಕೈಃ ಸಹ .  
 ರಾಮಾದಯೋ ವಿದದೃಶುರ್ಮಹಾಸರ್ಪಂ ಸ್ಥಿತಂ ಪಥಿ .. 26..  
 ಕಂದರಾವ್ಯಾಪ್ತವದನಂ ಶೈಲಕಾಯಂ ಭುಜಂಗಮಂ .  
 ದೃಷ್ಟ್ವಾ ತಸ್ಯಾನನೇ ಸರ್ವೇ ವಿವಿಶುಃ ಕಂದರಾಧಿಯಃ .. 27..  
 ರಾಮೋ ಜ್ಞಾತ್ವಾ ಮಹಾಸರ್ಪಂ ವ್ಯವರ್ಧತ ತದೋದರೇ .  
 ಬಾಲಾಶ್ಚ ತೇ ನಿರ್ಗಮಿತಾಃ ಪಾಟಯಿತ್ವೋದರಂ ಬಲಾತ್ .. 28..  
 ಯಾವತ್ ಪಾಪಚ್ಯಮಾನಾಸ್ತೇ ನ ಮ್ರಿಯೇರನ್ ವಿಷಾನಲೈಃ .  
 ಕದಾಚಿದ್ರಾಮಚಂದ್ರಸ್ಯ ಜಿಜ್ಞಾಸುರ್ವಿಭುತಾಂ ವಿಧಿಃ .. 29..  
 ಹೃತ್ವಾ ನಿನ್ಯೇ ನಿಜಂ ಲೋಕಂ ವತ್ಸಾನ್ ಬಾಲಾಂಶ್ಚ ಲೀಲಯಾ .  
 ಋತೇ ಲಕ್ಷ್ಮಣಶತ್ರುಘ್ನಭರತಾನ್ ಸರ್ವಬಾಲಕಾನ್ .. 30..  
 ರಾಮೋಗವೇಷಯಾಣಸ್ತಾನ್ ಸರಯೂತೀರಮಾಗತಃ .  
 ಯದಾ ಚಿರೇಣ ನಾಪಶ್ಯನ್ಮೇನೇ ವಿಧಿಕೃತಂ ತದಾ .. 31..  
 ಯಥಾಸೌ ವತ್ಸಪಾಲಾನಾಂ ವತ್ಸಾನಾಂ ಚ ವಿಶೇಷತಃ .  
 ರೂಪಾಣಿ ಸ್ವಯಮಾಸ್ಥಾಯ ಜಗಾಮ ವ್ರಜಮಂದಿರೇ .. 32..  
 ಬಂಧವೋ ಮಾತರಸ್ತೇಷಾಂ ವಿಶೇಷಾತ್ ಸ್ನೇಹಪುಷ್ಕಲಾಃ .  
 ರಾಮವತ್ಪ್ರಿಯಮಾಣಾಸ್ತೇ ಪ್ರಮೋದಂ ಪರಮಂ ಯಯುಃ .. 33..  
 ಗಾವೋ ವತ್ಸಾನ್ ವಿಜಿಘ್ರಂತ್ಯೋ ಬಾಲಕಾಂಶ್ಚೈವ ಮಾತರಃ .  
 ಬಭೂವುಸ್ತಪ್ತಹೃದಯಾ ರಾಮಂ ದೃಷ್ಟ್ವಾ ಯಥಾ ತಥಾ .. 34..  
 ಅನ್ಯೇದ್ಯುರಪಿ ತಾನ್ ವೇಧಾ ಜಹಾರ ಜನಿತಸ್ಮಯಃ .  
 ರಾಮಶ್ಚಕ್ರೇ ತಥೈವಾನ್ಯಾನ್ ಸ್ವಯಂತಾವತ್ಸ್ವರೂಪಧೃಕ್ .. 35..  
 ಏವಂ ಯಾವದ್ದಶದಿನಮುಭೌ ಕರ್ಮಾಣಿ ಚಕ್ರತುಃ .  
 ಏಕೋ ಜಹಾರ ಗರ್ವೇಣ ಸಸೃಜೇಽನ್ಯೋ ನಿಜೇಚ್ಛಯಾ .. 36..  
 ತತೋಽತಿವಿಸ್ಮಯಂ ಪ್ರಾಪ್ಯ ವೇಧಾಃ ಸಂಜಾತಸಂಭ್ರಮಃ .  
 ಏಕಾದಶೇಽಪಿ ಪದಯೋರಪತಜ್ಜಾತಕೌತುಕಃ .. 37..  
 ಸ ದಂಡವತ್ಪ್ರಣಿಪತಿತಸ್ತದಗ್ರತೋ  
 ಜ್ಞಾತ್ವಾ ರಾಮಂ ಜಾತಮುದಗ್ರವಿಕ್ರಮಂ .  
 ಅಸ್ತೌತ್ ಸ್ತವೈಃ ಸಂಜನಿತಾತಿಹರ್ಷೋ  
 ಭಕ್ತ್ಯಾ ಯುಕ್ತೋ ಭೂರಿಭಾಗ್ಯಂ ಚ ಜಾನನ್ .. 38..  
 ಬ್ರಹ್ಮೋವಾಚ .  
 ನಮಾಮಿ ತೇ ರಾಮ ಪದಾರವಿಂದಂ  
 ಭಕ್ತ್ಯಾ ಲಭ್ಯಂ ಭಕ್ತಿಹೀನೈರಚಿಂತ್ಯಂ .

ಸ್ವರೂಪಶಕ್ತ್ಯೈವ ಮುದಂ ವಿತನ್ವನ್  
 ವಿಕ್ರೀಡಮಾನೋ ಜಯಸೇ ಸುರಾನ್ ರಣೇ .. 39..  
 ಕಿಂ ವರ್ಣನೀಯೋ ಮಹಿಮಾ ತವೇಶ್ವರ ಶ್ರೀ  
 ಯತ್ಪದಾಂಭೋಜಯುಗೇಽಸ್ಮಿ ಕಿಂಕರೀ .  
 ಯತೋ ಗಿರಃ ಸಹ ಮನಸಾ ಸನ್ನಿವೃತ್ತಾ  
 ಯಂ ನ ಸ್ಪೃಶೇದ್ ಭೂರಿಸಿದ್ಧೋಽಪಿ ಯೋಗಃ .. 40..  
 ತಸ್ಮೈ ನಮಸ್ತೇ ತ್ರಿದಶಪ್ರಿಯಾರ್ಥಂ  
 ಕೃತಾವತಾರಾಯ ನಿರೀಹಣಾಯ .  
 ಸ್ವಮಾಯಯಾ ಮೋಹಿತವಿಷ್ಣುಪಾಯ  
 ಸ್ವಸಾಕ್ಷಿಣೇ ಸೇವಕವತ್ಸಲಾಯ .. 41..  
 ಮಮಾಪರಾಧಸ್ತವ ವತ್ಸಹರ್ತುಃ  
 ಕ್ಷಂತವ್ಯ ಏಷೋಽತಿತರಾಂ ರಮೇಶ .  
 ಅಜಾನತೋ ಬಾಲಕಸ್ಯಾಪರಾಧಂ  
 ಯಥೈವ ಮಾತಾ ಕ್ಷಮತೇ ಮಿಟ್ಟುರೀಷಂ .. 42..  
 ನ ಜ್ಞಾಯತೇ ಮಹಿಮಾ ಬಾಲಕಸ್ಯ  
 ಬ್ರಹ್ಮಸ್ವರೂಪಸ್ಯ ಹರೇರ್ಭಯಾಪಿ .  
 ಅಗೋಚರೋ ವೇದ ವೇದಾಂಗಿರಾ ಸಃ  
 ಸ್ವಯಂ ತ್ವಪಾಯಃ ಪರಿದರ್ಶನೀಯಃ .. 43..  
 ತ್ವಂ ಪ್ರಾರ್ಥಿತಃ ಸುರನರೈರ್ದಶವಕ್ತ್ರವಿಗ್ನೈ  
 ಸ್ತನ್ನಿಗ್ರಹಾಯ ಜನಿಮಾಪ ನರೇಂದ್ರಗೇಹೇ .  
 ಜಾತೋಽಧುನಾ ವಿಹರಸೀತಿ ಮಯಾ ಪ್ರತೀತಂ  
 ಸ್ವೇಚ್ಛಾವಿಲಾಸಭವನಾವಿನಯಂ ಕ್ಷಮಸ್ವ .. 44..  
 ಯತ್ತ್ವಂ ಪುರಾಣಮುನಿಭಿರ್ಬಹುಧಾರಣಾದ್ಯೈಃ  
 ಸ್ವಾತ್ಮೈಕಯೋಗನಿಪುಣೈರ್ನಿತರಾಂ ದುರಾಪಃ .  
 ತತ್ತೇ ವಯಂ ನಿಜಗೃಹಾರ್ತಿಧರಾ ವರಾಕಾಃ  
 ಶ್ರೀರಾಘವೇಂದ್ರ ಭವತೋ ಮಹಿಮಾನಮಾಪ್ತುಂ .. 45..  
 ಯನ್ನೋ ಮನೋರಥಭರಾಯ ಭವಾವತೀರ್ಣೋ  
 ಪ್ರಮುದ್ದನಾದ್ ಭುವನನಾಥ ಸಮೂಹನಾಥ .  
 ತತ್ತೇ ರಮಾ ವಿಹರಣೇ ಕ್ವಚಿದಂತರಾಯೋ  
 ಮಾಭೂತ್ ಕದಾಚಿದಿತಿ ಸಂತತಮರ್ಥಯೇ ತ್ವಾಂ .. 46..  
 ಲೋಕಮಾತಾಪಿ ಭವತೋಽನುಕೂಲಾನಿ ಕರೋತು ಸಾ .

ಯಥಾ ತ್ವಮತ್ರ ಭುವನೇ ಚಿರಾಯ ವಿಹರಿಷ್ಯಸಿ .. 47..  
 ನಿಜೈಃ ಪದೈಸ್ತೀರ್ಥಮಯಾನಿ ಕುರ್ವನ್  
 ಸ್ಥಲಾನಿ ಗಂಗಾಜಲಸಮ್ಮಿತಾನಿ .  
 ಸ್ವವೀರ್ಯಗುಪ್ತೋ ವಿಚರನ್ ಧರಣ್ಯಾಂ  
 ಧನುರ್ಧರಃ ಕ್ಷಪಯನ್ ದುಷ್ಪಸಂಘಾನ್ .. 48..  
 ಚಿರಮೇಧ ಚಿರಂ ವರ್ಧ್ವ ಚಿರಮಾಸ್ತ ಮಹೀತಲೇ .  
 ಚಿರಂ ಕುರು ಚರಿತ್ರಾಣಿ ಪಾಲಯನ್ ಧರ್ಮಗೋದ್ವಿಜಾನ್ .. 49..  
 ನಮಃ ಪುರುಷವರ್ಯಾಯ ಪೂರ್ಣಾಯ ಪರಮಾತ್ಮನೇ .  
 ಅದೃಶ್ಯಾಯಾಪ್ರಮೇಯಾಯ ನಿರ್ಗುಣಾಯ ಗುಣಾತ್ಮನೇ .. 50..  
 ನಮಃ ಶ್ಯಾಮಾಯ ರಾಮಾಯ ರಾಮಾಯ ವನಮಾಲಿನೇ .  
 ಪರಮಾನಂದರೂಪಾಯ ಗೋವಿಂದಾಯ ನಮೋ ನಮಃ .. 51..  
 ನಮೋಜಗದ್ವಿಧರಣವಿಷ್ಟಿಸೇತವೇ  
 ಪ್ರಕಾಶಿನೇ ಶ್ರುತಿಗಣಗೋಚರಾತ್ಮನೇ .  
 ಸ್ವಮಾಯಯಾ ವಿರಚಿತಲೋಕಸಾಕ್ಷೀಣೇ  
 ಅಮಾಯಿನೇ ಸ್ವಚಿತಿಸುಖಾತ್ಮನೇ ನಮಃ .. 52..  
 ಇತ್ಯಭಿಷ್ಣುಯ ತಂ ದೇವಂ ಪುರುಷಾಕೃತಿಮಚ್ಯುತಂ .  
 ವಿಧಿಃ ಪದೋಃ ಪತಿತ್ವಾಸ ತಂ ಪ್ರೋವಾಚ ಸತಾಂ ಪತಿಃ .. 53..  
 ಶ್ರೀರಾಮ ಉವಾಚ .  
 ಗಚ್ಛ ಬ್ರಹ್ಮನ್ ನಿಜಂ ಲೋಕಂ ಸ್ವಕಾರ್ಯಂ ಪ್ರತಿಪಾದಯ .  
 ಏವಂ ಮೂಢಧಿಯಾ ಕರ್ಮ ಕುರ್ವನ್ ಮೂಢಯತೇ ಬುಧಃ .. 54..  
 ಮಾ ಕುರುಷ್ವಾತ್ರ ಸಂದೇಹಂ ನಿತ್ಯೋ ಮಮ ಪರಿಚ್ಛದಃ .  
 ಅರ್ವಾಙ್ಗಿಃ ಕಾಲಮಾಯಾದ್ವೈರುಪಹಂತುಂ ನ ಶಕ್ಯತೇ .. 55..  
 ಅಸ್ಮೋಪಘಾತೋ ನ ಭವೇತ್ ಕದಾಚಿತ್  
 ಸಮೂಢರೂಪಸ್ಯ ಪರಾತ್ಮಕಸ್ಯ .  
 ಸತಸ್ತಿಲೋಕೀವಿಭವಾತಿಗಸ್ಯ  
 ಮದೀಯಲೋಕಸ್ಯ ಚಿದಾತ್ಮಕಸ್ಯ .. 56..  
 ಅಹಂ ಚ ಯತ್ತ್ಯೇವ ನಿಜಸ್ವರೂಪತಃ  
 ಕರೋಮಿ ದಿವ್ಯಂ ರಮಣಂ ಸ್ವಸಾಧುಭಿಃ .  
 ನ ತತ್ರ ಮಾಯಾ ನ ಚ ಕಾಲವಿಕ್ರಮೋ  
 ನ ಲೋಕಪಾಲಸ್ಯ ತವ ಪ್ರವೇಶಃ .. 57..  
 ವಿಭವೋಽಸ್ಯ ಹ್ಯನಾದ್ಯಂತಃ ಸಚ್ಚಿದಾನಂದಲಕ್ಷಣಃ .  
 ತತ್ರಾಪ್ಯಯೋಧ್ಯಾಸಂಬಂಧೀ ಪ್ರಕರಸ್ತು ಮದಾತ್ಮಕಃ .. 58..

ತೈಲೋಕ್ಯನಾಶೇಽಪಿ ನ ನಶ್ಯತಿ ಕ್ವಚಿತ್  
 ತದುದ್ಗಮೇನೋದ್ಗಮನಂ ದಧಾತಿ ನ .  
 ನಿತ್ಯೋಽಯಮಾನಂದಪುರೋಪರಿಚ್ಛದಃ  
 ಪ್ರಮೋದವಲ್ಲೀವನಕೇಲಿನೋ ಮಮ .. 59..  
 ಅಸ್ಯೈವ ಸಾಕೇತಪುರಸ್ಯ ನಿತ್ಯಶಃ  
 ಸಮಂತತಃ ಪಂಚಮುಖಾಸ್ತಿಲೋಚನಾಃ .  
 ಬ್ರಹ್ಮಾಹರಿಶ್ಚಾತ್ರ ಗದಾಸಿಚಕ್ರಭೃತ್  
 ಪ್ರತ್ಯಂತಭೂರಕ್ಷಣಕಾರಿಣೋಽಭವನ್ .. 60..  
 ಕೋಟಿಬ್ರಹ್ಮಾಂಡವಿಧಯಃ ಕೋಟಿಬ್ರಹ್ಮಾಂಡಶಂಕರಾಃ .  
 ಕುರ್ವಂತಿ ರಕ್ಷಣಂ ಚಾಸ್ಯ ಕೋಟಿಬ್ರಹ್ಮಾಂಡವಿಷ್ಣವಃ .. 61..  
 ಯತ್ರಾಹಂ ಕ್ರೀಡನಂ ಕುರ್ವೇ ಸಾಕೇತಪರಿತೋ ವನೇ .  
 ತಸ್ಯೈವ ರಕ್ಷಕಾಃ ಸರ್ವೇ ತ್ರಿದಶಾಃ ಸೇವಕಾ ಮಮ .. 62..  
 ಇತ್ಯುಕ್ತ್ವಾ ಸ್ವಸ್ಯ ಲೋಕಸ್ಯ ಮಹಿಮಾನಂ ರಘೂತ್ತಮಃ .  
 ವಿಸೃಜ್ಯ ವೇಧಸಂ ಸಾಯಂ ಸ್ವಗೃಹಾನ್ ಸಮುಪಾಯಯೌ .. 63..  
 ಅಗ್ರೇ ಕೃತ್ವಾ ತಾರ್ಣಕಂ ಚಕ್ರವಾಲಂ  
 ಸಲಕ್ಷ್ಮಣಃ ಸಹಭರತಃ ಸಶತ್ರುಜಿತ್ .  
 ಸಾಯಂ ಗೋಕುಲಮನಯದ್ರಘೂತ್ತಮೋ  
 ಬಭೌತರಾಂ ಪಶುಪತಿಬಾಲಸಂಗತಃ .. 64..  
 ತಮಾಯಾಂತಮನುಶ್ರುತ್ಯ ವೇಣುವಾದನಲಕ್ಷಿತಂ .  
 ದ್ರಷ್ಟುಂ ಗೋಕುಲನಾರ್ಯಸ್ತಾಃ ಪ್ರೇಮಪೂರ್ಣಾಃ ಸಮುದ್ಯಯುಃ .. 65..  
 ಮಾಂಗಲ್ಯಾ ಚೈವ ಕೌಶಲ್ಯಾ ದಾಯಿನೀ ರಾಜಭಾಜನಂ .  
 ಅಗ್ರೇ ಸಮುಪತಸ್ಥಸ್ತಾನ್ ಸುಮಿತ್ರಾಕೇಕಯೀಯುತಾ .. 66..  
 ಕೃತ್ವಾ ನೀರಾಜನಂ ತೇಷಾಂ ಕುಮಾರಾಣಾಂ ಮುಹುರ್ಮುಹುಃ .  
 ಸ್ವಂ ಸ್ವಂ ನಿರ್ಮಂಭಯಾಂಚಕ್ರುಃ ಪ್ರೇಮಸಂದೋಹವಿಹ್ವಲಾಃ .. 67..  
 ಭುಶುಂಡ ಉವಾಚ .  
 ಕಥಂ ಸ ರಾಜೇಂದ್ರ ಸುತೋಽತ್ಯುದಾರ  
 ಶ್ವಕಾರ ರಾಮಃ ಪಶುಪಾಲಕೃತ್ಯಂ .  
 ಏತನ್ಮನಃ ಸಂಶಯಮಾತ್ರ (ಮತ್ರ ?)ಜಾತಂ  
 ಸಂಭೀತ್ತುಮರ್ಹಸ್ಯಮರಾಧಿನಾಥ .. 68..  
 ಬ್ರಹ್ಮೋವಾಚ .  
 ನ ಗಾವಸ್ತಾಃ ಶ್ರುತಯಃ ಸರ್ವರೂಪಾಃ

ನ ತೇ ವತ್ಸಾಃ ಏಕದೇಶಃ ಶ್ರುತೀನಾಂ .

ನ ತೇ ಗೋಪಾ ಗುರವಸ್ತೇ ಕಿಲಾರ್ಯಾ

ನ ತಾ ನಾರ್ಯೋ ಭಕ್ತಯಸ್ತಾಸ್ತು ಮೂರ್ತಾಃ .. 69..

ತೇಷಾಂ ಮಧ್ಯೇ ಪರಬ್ರಹ್ಮ ರಾಮಶ್ಚಿತ್ಸುಖವಿಗ್ರಹಃ .

ರಮತೇ ಸ್ವಾನುಭಾವೇನ ಕೃತಾರ್ಥಾನಾಂ ವಿಶೇಷತಃ .. 70..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮ ಭುಶುಂಡಸಂವಾದೇ ರಾಮವತ್ಸಚಾರಣಲೀಲಾನುಕಥ

ನಾಮ ಏಕವಿಂಶೋಧ್ಯಾಯಃ .. 21..

70/844

022. ಇಂದ್ರಮಾನಭಂಜನಂ ನಾಮ ದ್ವಾವಿಂಶೋಽಧ್ಯಾಯಃ .

ಬ್ರಹ್ಮೋವಾಚ .

ಕದಾಚಿದಿಂದ್ರಯಜನಂ ಕರ್ತುಂ ನೃಪತಿರುದ್ಯತಃ .

ತಥೈವ ಚಾನ್ವಮೋದಂತ ಪ್ರಾಪ್ತಾಃ ಸರ್ವೇ ದ್ವಿಜಾತಯಃ .. 1..

ರಾಮಸ್ತದೇವ ಯಜನಂ ಕರ್ತುಮುದ್ಯತಮೀಶ್ವರಂ .

ಉವಾಚ ವದತಾಂ ಶ್ರೇಷ್ಠೋ ನಿಜಮಾಹಾತ್ಮ್ಯವರ್ಧನಃ .. 2..

ರಾಮ ಉವಾಚ .

ತಾತ ತ್ವಯಾ ಮಖಾಃ ಸರ್ವೇ ಕೃತಾಃ ಸರ್ವೇಽಪಿ ವೈದಿಕಾಃ .

ಅಶ್ವಮೇಧಾದಯೋ ಮೇಧ್ಯಾಃ ಸತ್ಯಾಂತಾ ದೀರ್ಘಸತ್ಯಕಾಃ .. 3..

ವಿಧಿನಾ ಚ ಸುಸಂಪನ್ನಾ ಸುಹುತಾ ಬಹುದಕ್ಷಿಣಾಃ .

ವಹ್ಸ್ತ್ವತ್ವಿ ಜೋ ಬಹುಗುಣಾ ಬಹುಗೋದ್ವಿಜಭೋಜನಾಃ .. 4..

ಬಹುತ್ವೈಷ್ಣ ಲಬ್ಧಪಶುಕಾ ಬ್ರಹ್ಮಣಾಪಿ ಸುದುಷ್ಕರಾಃ .

ತೇ ತ್ವಯಾ ರಚಿತಾ ಯಜ್ಞಾ ಪಾಲಿತಾಶ್ಚ ವಿಶೇಷತಃ .. 5..

ಅಧುನಾ ವೈಷ್ಣವಂ ಕರ್ಮ ಕುರು ಪ್ರಿಯಸುಖಾವಹಂ .

ಯೇನಾನುಷ್ಠೀಯಮಾನೇನ ಪರೋ ಧರ್ಮೋ ವಿವರ್ಧತೇ .. 6..

ಯಸ್ಯ ಕ್ರಿಯಾವಿಲಾ ಶ್ರುತೀ ಕಲಾಂ ನಾರ್ಹತಿ ಷೋಡಶೀಂ .

ಕುರು ಗೋವಿಪ್ರವರ್ಯಾಣಾಂ ವೈಷ್ಣವಾನಾಂ ವಿಶೇಷತಃ .. 7..

ಪೂಜಾಂ ಸುಮಹತೀಂ ರಾಜನ್ ವಾಸೋಲಂಕಾರಭೋಜನೈಃ .

ಇಯಂ ಚ ಸರಯೂ ತೋರೇ ದೀಪ್ಯತಾಂ ದಿವ್ಯದೀಪಕೈಃ .. 8..

ರತ್ನಾದ್ರಿಶ್ಚ ಪುರನ್ಯಾಸ್ಯ ಪೂಜನೀಯೋಽಖಿಲೇಷ್ಟದಃ .

ಯತ್ರ ಗಾವಶ್ಚ ಗೋಪಾಶ್ಚ ಸತತಂ ಸುಖಮಾಸತೇ .. 9..

ಹರಿತ್ವಣಮಯಃ ಶೈಲೋ ಗುಲ್ಮವೀರುಲ್ಲತಾಕುಲಃ .

ಅರ್ಚನೀಯೋಽಯಮತುಲೈರ್ವಾಸೋಭಿಭೋಜನೈಸ್ತಥಾ .. 10..



ವಲಿಭಿದೀಪದಾನೈಶ್ಚ ಸಂವಿಧಾಭಿಶ್ಚ ಭೂರಿಶಃ .  
 ಅರ್ಚನೀಯಾ ದ್ವಿಜಾ ಗಾವೋ ಗೋಪಾ ಗೋಪ್ಯಶ್ಚ ವೈಷ್ಣವಾಃ .  
 ದೀನಾ ಆಧ್ಯಾ ನರಾ ನಾರ್ಯೋ ದೇವತಾ ಸಕಲಾ ಇಮಾಃ .. 11..  
 ಇತ್ಯುಕ್ತೋ ದಶರಥಭೂಪತಿಃ ಸುತೇನ  
 ಸಂತುಷ್ಟೋಽಧಿಕತರಧರ್ಮವಿಷ್ಣುಗೀತ್ಯಾ .  
 ಓಮುಕ್ತ್ವಾ ಸುರಪತಿಯಾಗಸಂವಿಧಾಸ್ತು  
 ವಿಷ್ಣುರ್ಧಂ ವ್ಯಯಮುಪಚಕ್ರಮೇ ವಿಧಾತುಂ .. 12..  
 ಬಹ್ವೀಭಿಃ ಸಂವಿಧಾಭಿಃ ಸ ಬ್ರಾಹ್ಮಣಾನ್ ಸಮಪೂಜಯತ್ .  
 ಸುರಭೀರ್ವೈಷ್ಣವಾಂಶ್ಚೈವ ಗೋಪಾನ್ ಗೋಪೀಶ್ಚ ಗೋಕುಲೇ ..  
 ಮಹಾಂತಮುತ್ಸವಂ ಚಕ್ರೇ ವಲಿಪೂಜಾದಿನಾದ್ಭುತಂ .. 13..  
 ಸರಯೂದೀಪರಾಜೀಭಿಃ ಪರಿವಾರ್ಯ ವ್ಯರೋಚಯತ್ .  
 ದ್ರುಮಾನ್ನೀರಾಜಯಾಮಾಸ ಪ್ರಮೋದವನವಾಸಿನಃ .. 14..  
 ಅಲಂಕಾರೈಶ್ಚ ವಾಸೋಭಿರ್ಮಂಡಿತಾನ್ ಫಲಪಾದಪಾನ್ .  
 ಪಟಹೈರ್ದುಂದುಭೀಭಿಶ್ಚ ಭೇರೀಭಿಶ್ಚ ಮೃದಂಗಕೈಃ .. 15..  
 ಅನಾದಯನ್ ದಿಶಃ ಸರ್ವಾಸ್ತಸ್ಮಿನ್ ವಿಷ್ಣುಮಹೋತ್ಸವೇ .  
 ಸ್ವಯಂ ಚಾಭೂಷಿತೋ ರಾಜಾ ಪರಮೋತ್ಸವನಿರ್ವೃತಃ .. 16..  
 ಮಾಂಗಲ್ಯಾ ಚೈವ ಕೌಶಲ್ಯಾ ಗೋಪಗೋಪೀಜನೈರ್ವೃತಾ .  
 ಆತ್ಮಾನಂ ಭೂಷಯಾಂಚಕ್ರೇ ಸುವಿತಾ ವೈಷ್ಣವೇ ಮಖೇ .. 17..  
 ರಾಮಶ್ಚ ಲಕ್ಷ್ಮಣಶ್ಚೈವ ಭರತಶ್ಚೈವ ಶತ್ರುಹಾ .  
 ಮಾತೃಭಿರ್ಭೂಷಿತಾ ಭೂರಿ ದ್ವಿಜೇಭ್ಯೋಽದುರ್ಮಹಾಧನಂ .. 18..  
 ಏವಂ ಸಮಾಪಯಾಂಚಕ್ರೇ ಮಹತಾ ಸಂಭ್ರಮೇಣ ಸಃ .  
 ರಾಜಾ ದಶರಥೋ ಯಾಗಂ ವೈಷ್ಣವಂ ಧರ್ಮಮುತ್ತಮಂ .. 19..  
 ಶ್ರುತ್ವಾ ಯಾಗಸ್ಯ ವಿಹತಿಂ ಶಕ್ರೋ ರೋಷಸಮಾವೃತಃ .  
 ಗೋಪೋಪಜನಪೀಡಾರ್ಥಂ ಮೂಢಭಾವಾನ್ಮನೋ ದಧೌ .. 20..  
 ಪರಬ್ರಹ್ಮಸ್ವರೂಪಂ ತಂ ರಾಮಂ ಕಾರಣಮಾನುಷಂ .  
 ಅವತೀರ್ಣಮವಿಜ್ಞಾಯ ಪೀಡಯಾಮಾಸ ಗೋಕುಲಂ .. 21..  
 ಸಾಕೇತಂ ಚ ವನಂ ಚೈವ ಗೋಕುಲಂ ಚ ನಿಕೇತನಂ .  
 ಸಮಾಚ್ಛಾದ್ಯ ಸ್ಥಿತಾ ಮೇಘಾಃ ಶಕ್ರೇಣ ಪ್ರೇಷಿತಾಸ್ತದಾ .. 22..  
 ಕಾಲಜೀಮೂತಸಂಘಾತಾಃ ಸಾಡಂಬರಮುಪಸ್ಥಿತಂ .  
 ಆಕಾಲಿಕಂ ಚ ವಿಜ್ಞಾಯಾಜ್ಞಾಸೀದ್ರಾಜಾ ಹರೇ ರುಷಂ .. 23..  
 ತತಸ್ತೇಽಕಾಲಜಲದಾ ಮುಶಲಾಸಾರವರ್ಷಿಣಃ .  
 ರುರುಧುರ್ಗೋಕುಲಂ ಸರ್ವಂ ಚಂಡವಾತಪ್ರಚೋದಿತಾಃ .. 24..

ಪ್ರಚಂಡವಾತಪ್ರಕರಾನುಪಾತಿತಾ  
 ಮಹಾಘನಾಽಽಸಾರಭರಾಃ ಸವಿದ್ಯುತಾಃ .  
 ವರ್ಷೋಪಲೈಃ ಪೀಡಿತಸರ್ವಗೋಧನಾ  
 ಬಭೂವುರುದ್ವೇಗಕರಾ ಮಹೀಪತೇಃ .. 25..  
 ಏವಂ ಯಾವತ್ತಿದಿನಮಪತದ್ ಗೋಕುಲೇ ಭೂರಿವೃಷ್ಟಿ  
 ವಿದ್ಯುತ್ಪಾತೈಃ ಖರಜವಮರುತ್ಸಂತತಂ ವರ್ಷಪಾತೈಃ .  
 ಅತ್ಯಾತಂ ತದ್ವಜಪುರಮಭೂತ್ ಕಂ ವ್ರಜಾಮಃ ಶರಣ್ಯಂ .  
 ಕ್ರುದ್ಧೇ ಚೇಂದ್ರೇ ದಶರಥನೃಪೋಽಪ್ಯಾಸ ಪೀಡಾಸಚಿಂತಃ .. 26..  
 ಏವಂ ವ್ರಜಾನಾಂ ಸಂಕ್ಷೇಶಂ ಜ್ಞಾತ್ವಾ ರಾಮೋಽಖಿಲಪ್ರಭುಃ .  
 ಮೇಘಾವರೋಧಕಂ ನಾಮ ನಿಜಭತ್ರಮಧಾಗ್ರಹೀತ್ .. 27..  
 ಭತ್ರಂ ತತಂ ವಿಂಶತಿಯೋಜನಾತ್ಮಕಂ  
 ಸುರಕ್ಷಕಂ ತೋಯಮುಚಾಂ ಸಮೂಹತಃ .  
 ದೃಢಂ ನ ಚಾಭಜ್ಯತ ವಿದ್ಯುದಾದಿ  
 ಮಹಾಶ್ಮಸಂಪಾತಜವೈಃ ಸುರೇರಿತೈಃ .. 28..  
 ಏವಂ ಯಾವತ್ಪಕ್ಷಸಮಾಪ್ತಿರಾಸೀತ್  
 ತಾವತ್ತಸ್ಥೌ ಭತ್ರಮಾಸಾದ್ಯ ಲೋಕಾನ್ .  
 ಪಕ್ಷಸ್ಯಾಂತೇ ವೃಥಾರೋಷೋಽಧಮೋಽಭೂ  
 ದಿಂದ್ರೋ ಜ್ಞಾತ್ವಾ ದೇವದೇವಸ್ಯ ಶಕ್ತಿಂ .. 29..  
 ತತಃ ಸ ವಾರಿದವ್ಯೂಹಂ ವಾರಯಾಮಾಸ ವಾಸವಃ .  
 ರಾಮಚಂದ್ರಾನುಭಾವೇನ ಸಂಹತ್ಯಾಖಿಲವೈಭವೈಃ .. 30..  
 ಅಥಾಭ್ಯಯಾದ್ರಾಘವೇಂದ್ರ ಶರಣ್ಯಂ  
 ಸ್ವರ್ಗಸೈಶೋ ಭೂರಿಜಾತಾಪರಾಧಃ .  
 ಸಸ್ವರ್ಧೇನುಃ ಸಾಮರಃ ಸೇಭರಾಜೋ  
 ರಾಮಕ್ರೋಧೇ ಸ್ವಾಶುಭಂ ಶಂಕಮಾನಃ .. 31..  
 ಸ ಪ್ರಮೋದವನೇ ಗತ್ವಾ ರಾಮಂ ಕಮಲಲೋಚನಂ .  
 ಅಗ್ರಹೀತ್ ಪಾದಯೋಸ್ತೂಷ್ಟೀಂ ಶರಣಾರ್ಥಿ ಶರಣ್ಯಯೋಃ .. 32..  
 ರಾಮೋ ಜ್ಞಾತ್ವಾ ಮಘವಾಸೌ ವಿಶಕ್ತಿ  
 ಮಾರ್ಮಭ್ಯೇತ್ಯ ಸ್ವಾಚ್ಛ ಮಾಧಾವಯಿಷ್ಯನ್ .  
 ಉತ್ತಿಷ್ಠೇಂದ್ರೇತ್ಯೇವಮಾಜ್ಞಾಂ ಚಕಾರ  
 ಪ್ರೋತ್ಥಾಯಾಸೌ ಭೂರಿ ತುಷ್ಟಾವ ರಾಮಂ .. 33..  
 ದೇವ ಕ್ಷಮಸ್ವ ಮಮ ಪಾತಕಮೇತದೇವ  
 ಜ್ಞಾತೋ ಭವಾನ್ ನ ಪರಮೋ ಯದಿಹಾವತೀರ್ಣಃ .

ರಾಮಃ ಸ್ವಯಂ ಸ ಭಗವಾನ್ ಅಖಿಲಾಂಶಮೂಲ  
 ಭೂತಃ ಪುರಾಣಪುರುಷಃ ಪುರುಷೋತ್ತಮಸ್ತ್ವಂ .. 34..  
 ತಸ್ಮೈ ನಮೋಽಸ್ತು ಭವತೇ ಪುರುಷೋತ್ತಮಾಯ  
 ವಿದ್ಯಾಪಿ ಯಂ ಸ್ವಶತಿ ನೈವ ಮಹಾಮುನೀನಾಂ .  
 ಸ ತ್ವಂ ಕ್ಷಮಸ್ವ ಭುವನೇಶ ಮಮಾಪರಾಧ  
 ಮಜ್ಞಸ್ಯ ತಾವಕಮಹಿಮ್ನಿ ಮಹಾತ್ಮಬುದ್ಧೇಃ .. 35..  
 ಭಕ್ತಿಂ ನಿಜಾಂ ವಿತರ ನಾಥ ಯಥಾವಿಶುದ್ಧ  
 ಸ್ವತ್ವಾದಮೂಲಮಧುನಾ ಶರಣಂ ವ್ರಜಾಮಿ .. 36..  
 ನಮಸ್ತೇ ಬ್ರಹ್ಮರೂಪಾಯ ಪುರುಷಾಯ ಮಹಾತ್ಮನೇ  
 ತ್ವಾಮಾಶ್ರಿತಾನಾಮಶುಚಸ್ತ್ವಯಾ ಸಂರಕ್ಷಿತಾತ್ಮನಾಂ .. 37..  
 ಜಾನಾತಿ ಯಸ್ತೇ ಮಹಿಮಾನಮೀಶ  
 ಗುರುಪ್ರಸಾದೇನ ವಿಶುದ್ಧಚಿತ್ತಃ .  
 ತಸ್ಮೈ ತ್ವಮಾದರ್ಶಯಸಿ ಸ್ವರೂಪಂ  
 ಸಚ್ಚಿನ್ಮುಖಂ ಸ್ವಾನುಭವೈಕಗಮ್ಯಂ .. 38..  
 ಇತ್ಯಂ ಸಂಸ್ತೂಯ ದೇವೇಂದ್ರೇ ಸುರಭಿರ್ಜಾತಸಂಭ್ರಮಾ .  
 ಅಸ್ತೌಷೀಜ್ಜಾತಮಹಿಮಾ ರಾಮಮೀಶಂ ಪರಾತ್ಪರಂ .. 39..  
 ಸುರಭಿರುವಾಚ .  
 ವತ ತವ ಮಹಿಮಾನಂ ಗೋಚರೀಕರ್ತುಮೀಶಾ  
 ನ ಖಲು ವಿಧಿಶಿವಾದ್ಯಾಃ ಕೋಽಯಮಿಂದ್ರೋ ವರಾಕಃ .  
 ಕೃತಮಿಮಮಪರಾಧಂ ಮಾರ್ಷ್ವಮಭ್ಯಾಗತಾಹಂ  
 ತವ ಚರಣಸರೋಜೇ ರಾಮ ನಿರ್ಮಂಭನಂ ಸ್ಯಾಂ .. 40..  
 ತವ ಪದ ಮನವದ್ಯಂ ಭಾತಿ ಗೋಲೋಕತೋಽರ್ಧಂ  
 ಸುವಿಮಲಮತಿಮೃತ್ಯು ಬ್ರಹ್ಮರೂಪಂ ಪುರಾಣಂ .  
 ಜನಕನೃಪತಿಪುತ್ರಾ ಸಂತತಂ ಸೇವ್ಯಮಾನಃ  
 ಶುಭಗುಣನಿಲಯಸ್ತ್ವಂ ಭ್ರಾಜಸೇ ಯತ್ರ ನಿತ್ಯಂ .. 41..  
 ದಶರಥನೃಪಸೂನೋ ಶ್ರೀಪತೇ ಶ್ಯಾಮವರ್ಣ  
 ಪ್ರಣಯರಸಪಯೋಧೇ ರಾಮ ಹೇ ರಾಘವೇಂದ್ರ .  
 ಸಪದಿ ಚರಣಯೋಸ್ತೇ ಪಾತಿತಾತ್ಮಾನಮೇನಾಂ  
 ಕೃಪಯ ಕೃಪಯ ಶಶ್ವನ್ನಾಂ ನಿಜೈಕಾಂತದಾಸೀಂ .. 42..  
 ಶ್ರವಣಯುಗನಿಪೇಯಂ ತಾವಕಂ ರಾಮ ನಾಮ  
 ಕ್ಷಿತಿತಲಮವತೀರ್ಯಾನಂತಚಾರಿತ್ರಜುಷ್ಕಂ .

ಸತತಮನುಗೃಹಾಣ ಸ್ವಾಂಘ್ರಿಸೇವಾಭಿಲಾಷಂ  
 ನಿಜಪದಮತಿಮಾಯಂ ದೇಹಿ ಮೇ ರಾಜಸೂನೋ .. 43..  
 ನಮಸ್ತೇ ಬ್ರಹ್ಮರೂಪಾಯ ನಿತ್ಯಾನಂದಮಯಾಯ ಚ .  
 ಸ್ವಾನಾಮಭಯದಾನಾರ್ಥಮವತೀರ್ಣಾಯ ರಾಘವ .. 44..  
 ಇತಿ ಸ್ತುತ್ವಾ ಪರಂ ದೇವಂ ಸ್ನೇಹಸ್ನುತಪಯೋಧರಾ .  
 ತೂಷ್ಟೀಂ ಬಭೂವ ಸಾ ಧೇನುಸ್ತವಕಂ ಕರ್ತುಮಕ್ಷಮಾ .. 45..  
 ಇಂದ್ರಸ್ತಸ್ಯಾಸ್ತನೋದ್ಭೂತೈಃ ಪೀಯೂಷೈಃ ಶೀತಲಾಮಲೈಃ .  
 ಸ್ನಾಪಯಿತ್ವಾ ಪ್ರಭುಂ ರಾಮಂ ಪ್ರಣಮ್ಯ ಚ ಮುಹುರ್ಮುಹುಃ .. 46..  
 ನಿರುದ್ಧವಾಷ್ಟನಯನಃ ಪ್ರಣಯೋದ್ರೇಕಕಾತರಃ .  
 ಕೃತಭಕ್ತಿರನುಜ್ಞಾತಃ ಸಧೇನುಃ ಸ್ವಪದಂ ಯಯೌ .. 47..  
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಇಂದ್ರಮಾನಭಂಜನಂ  
 ನಾಮ ದ್ವಾವಿಂಶೋಽಧ್ಯಾಯಃ .. 22..

47/891

023. ಗೋಪೀವರದಾನಂ ನಾಮ ತ್ರಯೋವಿಂಶೋಽಧ್ಯಾಯಃ .

ಬ್ರಹ್ಮೋವಾಚ .  
 ತತಸ್ತೇ ಪ್ರೌಢವಯಸಃ ಕುಮಾರಾ ಮಧುರತ್ವಿಷಃ .  
 ಧೇನುಪಾಲನಸೋತ್ಕಂಠಾ ಆಸನ್ ರಾಮಪುರೋಗಮಾಃ .. 1..  
 ರಾಮಃ ಪರಮಧರ್ಮಾತ್ಮಾ ಗವೇಂದ್ರಸದನೇ ವಸನ್ .  
 ಧೇನೂಃ ಸಂಪಾಲಯಾಮಾಸ ಜನಯನ್ ಗೋಕುಲೇ ಮುದಂ .. 2..  
 ಗಾವಸ್ತು ತಾಃ ಪಾಲ್ಯಮಾನಾ ರಾಮೇಣ ನಯನೋತ್ಸವಾಃ .  
 ಬಭೂವುಃ ಪ್ರೀತಮನಸಸ್ತದೇಕಕೃತತುಷ್ಟಯಃ .. 3..  
 ತಾಸಾಂ ಚಿತ್ತಂ ಸಮಭವದ್ರಾಮೈಕಾಶ್ರಯಸಂಶ್ರಯಂ .  
 ಚಾರಣೇ ದೋಹನೇ ಹ್ವಾನೇ ಬೋಧನೇ ಸಾಂತ್ವನೇ ತಥಾ .. 4..  
 ರಾಮಹಸ್ತಾಂಬುಜಸ್ಪರ್ಶಮುಧಾಸಂತೋಷನಿವೃತ್ತಾಃ .  
 ನಾನ್ಯಂ ಪ್ರತೀಯುಸ್ತಾ ಗಾವೋ ಗೋಪರಾಜಸ್ಯ ಗೋಕುಲೇ .. 5..  
 ರಾಮಃ ಪಾಲಯಮಾನಸ್ತಾ ನವತ್ಯರ್ಬುದಕೋಟಿಗಾಃ .  
 ಶುಶುಭೇ ರಾಜ್ಯ (ಜ ?)ವೇಷೇಣ ತೈಲೋಕ್ಯಸ್ಯಾಪಿ ಮೋಹನಃ .. 6..  
 ಅಥ ಪ್ರಾತಃ ಸಮುತ್ಥಾಯ ಮಾತೃಭಿಃ ಕೃತಮಂಡನಃ .  
 ಆಶ್ರಿತಃ ಸಾನುಜೋ ರಾಮಶ್ಚಚಾಲ ವ್ರಜತೋ ವನಂ .. 7..  
 ಗಾವಃ ಪುರಸ್ಕೃತ್ಯ ಸ ಜಾತದೋಹನಾಃ  
 ಶೃಂಗಾರವೇಶೀ ಮಧುರಾಕೃತಿಂ ದಧತ್ .

ಗೋಪೈಸ್ತಥಾ ಭ್ರಾತೃಭಿರಾತ್ರವೇಣುಕೋ  
 ಯಯೌ ವನಸ್ಯಾಭಿಮುಖಂ ವನಪ್ರಿಯಃ .. 8..  
 ಸ ದಿವ್ಯೇ ಸರಯೂತೀರೇ ಪ್ರಸಾರ್ಯ ನಿಜಗೋಧನಂ .  
 ಹರಿತ್ವಣಂ ಚಾರಯಾಣಃ ಶುಶುಭೇ ರಾಜ್ಯ (ಜ ?)ವೇಷಭೂತ್ .. 9..  
 ಸ ಕುರ್ವನ್ ವಿವಿಧಾ ಲೀಲಾ ಗೋಪಾಲೈಃ ಸಮನುವ್ರತೈಃ .  
 ವನಾದ್ವನಾಂತರೇ ಗಚ್ಛನ್ ಮುಮುದೇ ಕೇಲಿಪಂಡಿತಃ .. 10..  
 ಜಲಕ್ರೀಡಾಂ ಕ್ವಚಿತ್ಕುರ್ವನ್ ಸ್ಥಲಕ್ರೀಡಾಂ ತಥಾ ಕ್ವಚಿತ್ .  
 ಕ್ವಚಿದ್ಧನನ್ ಕ್ವಚಿದ್ ಗಾಯನ್ ಕ್ವಚಿದ್ ವೇಣುರವಂ ದಧತ್ .. 11..  
 ಕ್ವಚಿದನ್ಯೋನ್ಯಕಂ ಕುರ್ವನ್ ವಯಸ್ಯೈರ್ಮಲಕರ್ಮ ಚ .  
 ಕ್ವಚಿದ್ ದ್ರುಮಚ್ಛಾಯತಲೇ ಶಯಾನಃ ಪುರುಷೋತ್ತಮಃ .. 12..  
 ವೀಜ್ಯಮಾನಃ ಸೇವ್ಯಮಾನಃ ಪಾದಸಂವಾಹನಾದಿಭಿಃ .  
 ಏವಂ ಸ್ವಾನಾಂ ಮುದಂ ತನ್ವನ್ ರೇಮೇ ಪ್ರಮುದಕಾನನೇ .. 13..  
 ಕದಾಚಿತ್ ಸರಯೂತೀರೇ ದಿವ್ಯಮಾಮ್ರವನಂ ಮಹತ್ .  
 ಶ್ರುತ್ವಾ ಜಗಾಮ ತತ್ತ್ವೈವ ಲೋಲಾಸ್ತಚ್ಛಂದಮಾನಸಃ .. 14..  
 ತತ್ರ ಕಶ್ಚಿತ್ ಖರೋ ನಾಮ ರಾಕ್ಷಸೇಂದ್ರೋ ಹಿ ಗರ್ವಿತಃ .  
 ಮಹಾಬಲೋ ಮಹಾಕಾಯಶ್ಚಕ್ಷುಭೇ ಶ್ರುತಕಾಹಲಃ .. 15..  
 ಪ್ರಗಾಯತಾಂ ಚಾಲಯತಾಂ ಚ ನೃತ್ಯತಾಂ  
 ಶ್ರೀರಾಘವೇಂದ್ರಾನುಗಬಾಲಕಾನಾಂ .  
 ಶ್ರುತ್ವಾ ಮಹಾಂತಂ ರವಮುತ್ಪಫಾಲಾ  
 ಸುರಃ ಖರಾಕಾರಧರಃ ಸುದಾರುಣಃ .. 16..  
 ಸ ಆಗತ್ಯಾಮಿಲದ್ವೇಗಾಲ್ಲಕ್ಷ್ಮಣೇನಾಮಿತೌಜಸಾ .  
 ಮಲ್ಲಕೇಲಿಂ ವಿತನ್ವಾನೋ ಯುಯುಧೇ ಬಲಗರ್ವಿತಃ .. 17..  
 ಲಕ್ಷ್ಮಣಸ್ತಮುಪಾದಾಯ ಪಶ್ಚಾತ್ಪಾದದ್ವಯೇನ ಚ .  
 ಶಿಲಾಯಾಂ ಪಾತಯಾಮಾಸ ವಿಗತಾಸುರಭೂತತಃ .. 18..  
 ಲಕ್ಷ್ಮಣೇನ ಹತೇ ತಸ್ಮಿನ್ ರಾಸಭಾಕಾರರಾಕ್ಷಸೇ .  
 ಪುಷ್ಪವೃಷ್ಟಿಂ ದದುರ್ದೇವಾ ಜಯೇತಿ ಚ ಗಿರಂ ಮುದಾ .. 19..  
 ತತೋ ರಾಮಃ ಪ್ರಸನ್ನಾತ್ಮಾ ಸರ್ವಾ ಧೇನೂಃ ಕೃತಾಶನಾಃ .  
 ಪಾನಾರ್ಥಂ ಸರಯೂಂ ನಿನ್ಯೇ ಪ್ರಮೋದವನಪಾರ್ಶ್ವತಃ .. 20..  
 ತಸ್ಯಾಃ ಸರಯ್ವಾಃ ಸುರಸಂ ಮಹಾಕೃಷ್ಣಾಹಿದೂಷಿತಂ .  
 ಪೀತ್ವಾ ತಾ ಮೂರ್ಛಿತಾ ಭೂತ್ವಾ ಗಾವಃ ಪೇತುರ್ಮಹೀತಲೇ .. 21..  
 ಹಸ್ತಸ್ಪರ್ಶೇನ ರಾಮೋಽಪಿ ಕೃತ್ವಾ ತಾಸಾಂ ಗವಾಂ ಸುಖಂ .

ಮಹತಾ ಘೋರಯುದ್ಧೇನ ಕೃಷ್ಣಾಹಿಂ ನಿರವಾರಯತ್ .. 22..  
ತತಃ ಪ್ರಭೃತಿ ಸ ವ್ಯಾಲಮದ್ಧನಃ ಕೀರ್ತಿತೋ ಬುದ್ಧಿಃ .  
ಕದಾಚಿತ್ ಪ್ರಾತರಶನಮಕೃತ್ತ್ವೈವ ರಘೂದ್ವಹಃ .. 23..  
ಗತೋ ಗೋಚಾರಣಾರ್ಥಾಯ ಭ್ರಾತೃಭಿರ್ಬಾಂಧವೈಃ ಸಹ .  
ತತ್ರ ಸಂಕ್ಷುಧಿತೋ ರಾಮಃ ಪ್ರೇಷಯಾಮಾಸ ಬಾಲಕಾನ್ .. 24..  
ಅನ್ನಾರ್ಥಂ ಸರಯೂತೀರೇ ಯಜಮಾನ ದ್ವಿಜಾಶ್ರಮೇ .  
ಯಜಂತೇ ಯತ್ರ ಮುನಯೋ ಜ್ಯೋತಿಷ್ಠೋಮಾದಿಭಿರ್ಮಖೈಃ .. 25..  
ಬ್ರಾಹ್ಮಣಾಃ ಕರ್ಮನಿಪುಣಾಃ ಪ್ರಮೋದವನವಾಸಿನಃ .  
ಗತ್ವಾ ತೇಷಾಂ ಯಜ್ಞವಾಟಂ ಬಾಲಕಾಃ ರಾಮಚೋದಿತಾಃ .. 26..  
ಅನ್ನಮಭ್ಯರ್ಥಯಾಂಚಕ್ರುಃ ಸ್ವಯಂ ಚ ಕ್ಷುಧಿತಾ ಭೃಶಂ .  
ನೋತ್ತರಂ ತೇ ದದುಸ್ತೇಭ್ಯೋ ಯಜ್ಞಕಾಂಡಕ್ರಿಯಾಕುಲಾಃ .. 27..  
ನ ವಾ ತೇ ನೇತಿ ಚೈವೋಚುರ್ಬ್ರಾಹ್ಮಣಾ ಜಾತಮನ್ಯವಃ .  
ತತೋ ನಿರಾಶಾ ಭೂತ್ವಾ ತೇ ರಾಮಸ್ಯ ಸವಿಧೇ ಗತಾಃ .. 28..  
ನ ನೋ ದದತಿ ವಿಪ್ರಾಸ್ತೇ ಯಾಚಿತಾ ಅಪಿ ಭೋಜನಂ .  
ರಾಮಃ ಸ್ಮಿತ್ವಾಭವತ್ಕೂಷ್ಟೀಂ ತಾವತ್ತೇಷಾಂ ದ್ವಿಜಸ್ಮನಾಂ .. 29..  
ಪತ್ನ್ಯೋ ಬಹುನ್ನಮಾದಾಯ ರಾಮಸಂದರ್ಶನೋತ್ಸುಕಾಃ .  
ಆಯಯುಃ ಪರಮಾಹ್ಲಾದಾದ್ ವಾರ್ಯಮಾಣಾ ಅಪಿ ಪ್ರಿಯೈಃ .. 30..  
ತಾಸಾಂ ರಾಮೋ ದೃಷ್ಟಿಸುಖಂ ಮಹದ್ವಿಶ್ಲೇಷತಾಪಹಂ .  
ಕಾಲೇನ ಚಾತ್ಮಸಾಯುಜ್ಯಂ ಸಂಬಂಧಾತ್ ಪ್ರೇಯಸಾಮಪಿ .. 31..  
ಕದಾಚಿತ್ ಕಾನನೇ ರಾಮೋ ಜ್ವಲಂತಂ ದಾವಪಾವಕಂ .  
ಯಯೌ ಸಂರಕ್ಷಣಾರ್ಥಾಯ ಸ್ವಾನಾಂ ವ್ರಜಜನೌಕಸಾಂ .. 32..  
ಕದಾಚಿದ್ ಗೋಪತಿಂ ರಾಮೋ ಮಾಂಗಲ್ಯಾಯಾಃ ಪತಿಂ ವಿಭುಃ .  
ನೀತಂ ಯಮೇನ ಸಂಸ್ಥೇಹಾದಾನಯತ್ ಸಕಲೇಶ್ವರಃ .. 33..  
ಯಮಸ್ತಂ ಪೂಜಯಾಮಾಸ ತುಷ್ಟಾವ ವಿವಿಧೈಸ್ತವೈಃ .  
ಗೃಹೀತ್ವಾ ಗೋಕುಲೇಂದ್ರಂ ತಂ ರಾಮೋ ಗೋಕುಲಮಾವಿಶತ್ .. 34..  
ಏವಂ ಸ ಲೋಕಪಾಲಾನಾಮೈಶ್ವರ್ಯಾಭಿಮತಿಂ ಹರನ್ .  
ವಿಜಹ್ರೇ ಭೂರಿವಿಭವಃ ಪ್ರಮೋದವಿಪಿನಾಂತರೇ .. 35..  
ತತ್ಪ್ರಮೋದವನಂ ರೇಜೇ ಸರ್ವತುಃಸುಖಸಂಯುತಂ .  
ತತ್ಪ್ರಮೋದವನಂ ರೇಜೇ ಸರ್ವತುಃಸುಖಸಂಯುತಂ .  
ರಾಮಪ್ರಭಾವತೋ ನಿತ್ಯಂ ಸಾಕ್ಷಾಲ್ಪಕ್ಷೀನಿಕೇತನಂ .. 36..  
ತತ್ರತ್ಯಾ ಗೋಪನಾರ್ಯಸ್ತಾ ರಾಮಪ್ರೇಮಪರಾಯಣಾಃ .  
ಆಸನ್ನಿರುದ್ಧಹೃದಯಾ ವಶ್ಯಮಂತ್ರಾವೃತಾ ಇವ .. 37..

ರಾಮಸ್ಯ ಸೌಂದರ್ಯಮನಂಗಕೋಟಿಭಿ  
 ದುರಾಪಮಾಭೀರವಧೂಮನಃ ಸುಖಂ .  
 ವಿಲೋಕ್ಯ ರಾಮಾಸ್ತಿಷು ಲೋಕೇಷು  
 ಮುಗ್ಧಾ ಬಭೂವುರುಚೈವರಹಾಕುಲಾಂತರಾಃ .. 38..  
 ಆಭೀರವನಿತಾಃ ಸರ್ವಾ ರಾಮದರ್ಶನವಿಹ್ವಲಾಃ .  
 ತಮೇವ ಚೈವಂ ಗಾಯಂತೋ ಬಭೂವುಃ ಕಾಮಪೀಡಿತಾಃ .. 39..  
 ಕಾಶ್ಚಿತ್ತು ವಿಲಪಂತೋಽನ್ಯಾ ಧಾವಂತ್ಯಃ ಕಾಮಮೋಹಿತಾಃ .  
 ಪಶ್ಯಂತೋ ವಿಹಸಂತೋಽನ್ಯಾ ಬಭೂವುರ್ಮತ್ತಮತ್ತವತ್ .. 40..  
 ತಾಸಾಂ ವಿರಹದುಃಖಂ ತನ್ನಿವರ್ತಯಿತುಮುತ್ಸುಕಃ .  
 ರಾಮಸಂಪ್ರಾಪ್ತಿಸಿದ್ಧ್ಯರ್ಥಂ ದುರ್ವಾಸಾಮಂತ್ರಮಾದಿಶತ್ .. 41..  
 ಮನ್ಮಥಾದಿಂ ರಾಮಮಂತ್ರಮಾತ್ರೇಯಾತ್ ಪ್ರಾಪ್ಯ ಗೋಪಿಕಾಃ .  
 ಸಾಧಯಾಮಾಸುರತ್ಯುಗ್ರವ್ರತಬಂಧೇನ ಪೀಡಿತಾಃ .. 42..  
 ಶೀತವಾತಾತಪಕ್ಷೇಶಂ ಸಹಮಾನಾ ವ್ರಜಾಂಗನಾಃ .  
 ಮಂತ್ರಮಾರಾಧಯಾಂಚಕ್ರುಃ ಪ್ರಿಯಸಂಪ್ರಾಪ್ತಿಹೇತವೇ .. 43..  
 ವ್ರತದುಃಖಂ ವಿಲೋಕ್ಯಾಸಾಂ ಫಲರೂಪೋ ರಘೂದ್ವಹಃ .  
 ಸ್ನಾತಾನಾಂ ಸರಯೂತೀರೇ ವರದಾನಾರ್ಥಮಾಯಯೌ .. 44..  
 ತಾ ಮಂತ್ರಸಾಧನರತಾಸ್ತಪಸ್ನಾನಾದಿಕರ್ಶಿತಾಃ .  
 ಉವಾಚ ರಘುಶಾರ್ದೂಲಃ ಸ್ಮರಬಾಣೈರ್ವಿಮೋಹಯನ್ .. 45..  
 ಶ್ರೀರಾಮ ಉವಾಚ .  
 ಕಿಮರ್ಥಂ ದುಶ್ಚರಂ ಘೋರಂ ತಪಃ ಕುರುಥ ಕನ್ಯಕಾಃ .  
 ನೋಚಿತಂ ಕೋಮಲಾಂಗೀನಾಂ ಭವತೀನಾಂ ಸುಮಧ್ಯಮಾಃ .. 46..  
 ಏಷಾ ವೃತ್ತಿರ್ಮುನೀನಾಂ ಹಿ ಕಾರ್ಮಿಕಾಣಾಂ ದ್ವಿಜನ್ಮನಾಂ .  
 ಭವಂತ್ಯಃ ಕಮಲಾತುಲ್ಯಾಃ ಕಿಮಿಚ್ಛಥ ಮೃಗೇಕ್ಷಣಾಃ .. 47..  
 ಯತ್ ತೈಲೋಕ್ಯೇ ಸ್ಥಿತಂ ವಸ್ತು ತದಹಂ ದಾತುಮಾಗತಃ .  
 ಭವತೀನಾಂ ತತಃ ಕಷ್ಟಂ ದೃಷ್ಟ್ವಾ ಪ್ರಕ್ಷುಭಿತಾಂತರಃ .. 48..  
 ಗೋಪಕನ್ಯಾ ಉಬಚುಃ .  
 ತ್ವಂ ನಃ ಪರಂ ಪ್ರಾರ್ಥನೀಯಃ ಕೋಟಿಕಂದರ್ಪಸುಂದರಃ .  
 ಸ್ಮಿತಮಾಧುರ್ಯಮಾತ್ರೇಣ ಮೋಹಯನ್ ಹೃದಯಾನಿ ನಃ .. 49..  
 ತ್ವತ್ತೋಧಿಕಂ ಫಲಂ ರಾಮ ತೈಲೋಕ್ಯೇಽಪಿ ನ ದೃಶ್ಯತೇ .  
 ತ್ವಮೇವ ಸರ್ವಕಲ್ಯಾಣಮೂಲಭೂತೋ ರಘೂದ್ವಹಃ .. 50..  
 ದಾಸೀನಾಂ ಕಿಂಕರೀಣಾಂ ನಃ ಪೂರಯಸ್ವ ಮನೋರಥಂ .  
 ತ್ವಮೇವ ವರದಶ್ಚೈವ ವರಶ್ಚೈವ ಪ್ರಿಯೋತ್ತಮ .. 51..

ರಾಮೋವಾಚ .

ಭವತೀನಾಂ ನ ಸುಖಾಯ ವರೋಽಯಂ ಪ್ರತಿಭಾತಿ ಮೇ .

ನಾಹಮನ್ಯಾಂಗನಾಸಕ್ತಃ ಪ್ರತಿಜ್ಞಾ ವಿದಿತಾ ಮಮ .. 52..

ಸ್ವಾತ್ಮಾನಂದೈಕನಿರತಃ ಸರ್ವಸ್ಯಾಹಂ ಸುದುರ್ಲಭಃ .

ಮದಂಗಸಂಗಿನೀ ಯಾ ಶ್ರೀಃ ಸಾ ಮಾಂ ಜಾನಾತಿ ನಿತ್ಯಶಃ .. 53..

ತಸ್ಯಾಃ ಸಂರಾಧನಂ ಕೃತ್ವಾ ಮಾಮವಾಪ್ಸ್ಯಥ ಕಾಲತಃ .

ಇತ್ಯುಕ್ತ್ವಾ ಜಾನಕೀಮಂತ್ರಂ ತಾಸಾಮಾಚಷ್ಟ ರಾಘವಃ .. 54..

ದುರ್ವಾಸಸಂ ಸುತಂ ಲಬ್ಧ್ವಾ ಸರಾಧಯಾಂಚಕ್ರರಂಗನಾಃ .

ತ್ವರಿತಂ ಸಾ ತತಃ ಸೀತಾ ಪ್ರಸಾದಮಕರೋನ್ನಿಜಂ .. 55..

ನಿಜಸ್ಯೇಷ್ಟಂ ವರಂ ರಾಮಂ ತಾಭ್ಯೋಽದಾದ್ ವ್ರತತೋಷಿತಾ .

ಏವಮಾರಾಧ್ಯ ಸೀತಾಯಾ ವರಂ ಲಬ್ಧ್ವಾ ವ್ರಜಾಂಗನಾಃ .. 56..

ಸೀತಾವೇಶಧರಾಃ ಸರ್ವಾ ರಾಮಮಾಸಾದ್ಯ ನಿರ್ವೃತಾಃ .

ತಾಭಿಃ ಸಹ ತತೋ ರಾಮಶ್ಚಕ್ರೇ ಕೇಲೀಂ ಮನೋಹರಾಂ .. 57..

ನಿಜಪ್ರಿಯಾಯಾ ವಶಗಃ ಸರ್ವಾಸಾಂ ಪ್ರೀತಿಮಾವಹತ್ .

ಏಕೋಽಪಿ ಬಹುಧಾ ಕೃತ್ವಾ ರೂಪಾಣಿ ರಸಪೋಷಕಃ .. 58..

ಪ್ರಮೋದಕಾನನೇ ರೇಮೇ ಕಾಮೀವ ಪ್ರಣಯಾಕುಲಃ .. 59..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಗೋಪೀವರದಾನಂ

ನಾಮ ತ್ರಯೋವಿಂಶೋಽಧ್ಯಾಯಃ .. 23..

59/950

024. ಕೇಲಿವರ್ಣನಂ ನಾಮ ಚತುರ್ವಿಂಶೋಽಧ್ಯಾಯಃ .

ಬ್ರಹ್ಮೋವಾಚ .

ಪರಾರ್ಥಸ್ಥರಲಾವಣ್ಯಂ ಬಿಭ್ರತ್ ಸುಂದರವಿಗ್ರಹಃ .

ಕಾಮಿನೀನಾಂ ಕಾಮರಸಂ ಪೋಷಯನ್ ರಾಘವೋ ಬಭೌ .. 1..

ಸೀತಯಾರ್ಧಾಂಗಸಂಗಿನ್ಯಾ ಸಹ ಕೇಲಿರಸಂ ದಧತ್ .

ಜ್ಯೋತ್ಸ್ನಯಾ ಚಂದ್ರವದ್ರಾಮೋ ರೇಜೇ ನಕ್ಷತ್ರಮಂಡಲೇ .. 2..

ಮುಗ್ಧಾನಾಂ ಗೋಕುಲಸ್ತ್ರೀಣಾಂ ಜಾನಕ್ಯಾವಿಷ್ಟಚೇತಸಾಂ .

ಸಮೂಹಂ ರಸಯನ್ ರಾಮೋ ಬಭಾರಾಕೃತಿಸೌಷ್ಠವಂ .. 3..

ಯನ್ನೇತಿ ನೇತೀತಿ ವದಂತಿ ವೇದಾಃ

ಬ್ರಹ್ಮಾದಯೋ ಯನ್ನ ಲೇಭುಸ್ತಪೋಭಿಃ .

ತತ್ತ್ವಂ ಪರಂ ತಚ್ಛ್ರುತಿಮೂರ್ಧ್ವಮೃಗ್ಯಂ



ವ್ರಜಾಂಗನಾಭಿಃ ಕರಯೋರ್ಗೃಹೀತಂ .. 4..  
 ಗುಂಜಾಹಾರಂ ದಧದುರಸಿಲಸಚ್ಚೇಷಮಾಯುರಚಂದ್ರೋ  
 ವೇಣುಂ ಬಿಂಬೋಷ್ಠದಲಕಲಿತಂ ಬಿಭ್ರದಾಪೂರ್ಣನಾದಂ .  
 ಸ್ನಿಗ್ಧಾ ಚ ಶ್ರೀರ್ನಟ ಇವ ಲಸದ್ವೇಶ ಸೌಂದರ್ಯಸಾರೋ  
 ಬಿಭದ್ರಾಮಃ ಪ್ರಮುದವಿಪಿನಂ ವಲ್ಲವೀಮೋದಯಾನಃ .. 5..  
 ದ್ವಿಪರಾದ್ಧಾವಸಾನೇಽಪಿ ನಿತ್ಯಂ ಕ್ರೀಡತಿ ರಾಘವಃ .  
 ನಾಂತೋಽಸ್ಯ ನಿತ್ಯಲೀಲಾನಾಂ ಸ್ವಾನಂದರಸರೂಪಿಣಃ .. 6..  
 ರಾಘವೋ ಮೋದಯನ್ ಗೋಪೀಸ್ತಾ ಏವ ಸಪರಿಚ್ಛದಾಃ .  
 ಏವಂ ಯೋಗೀ ವೈ ರಮತೇ ರಾಮೋ ರಮಯತಾಂ ವರಃ .. 7..  
 ನಿರ್ವಿಕಾರೋ ಬ್ರಹ್ಮಣೋಽಪಿ ಪ್ರತಿಷ್ಠಾ ಪರಮಾಸ್ವದಂ .  
 ನಾಸ್ಯ ಕಾಮೇನ ಕೋಪೇನ ಲೋಭೇನ ಚ ಮಹಾತ್ಮನಃ .. 8..  
 ಮನೋವಿಕಾರಃ ಸಮಭೂದ್ಯಥಾ ಸಂಸಿದ್ಧಿಯೋಗಿನಃ .  
 ಇತ್ಯೇವಂ ರಾಮದೇವಸ್ಯ ಬಾಲಲೀಲಾಂ ಶೃಣೋತಿ ಯಃ .. 9..  
 ಅಥಾಹಮಭಿಧಾನ್ಯಾಮಿ ರಾಮರಾಸಂ ಮನೋಹರಂ .. 10..  
 ಅದೃಶ್ಯಂ ಯತ್ ಸುರೇಂದ್ರಾದ್ಯೈಶ್ಚಕಾರ ರಘುಪುಂಗವಃ .  
 ಕೋಟಿಕಂದರ್ಪಲಾವಣ್ಯವಿಜಯೀ ರಘುಪುಂಗವಃ .. 11..  
 ರಾಮಕಂಟಕರೂಪಾಂಶ್ಚ ಮಹಾದೈತ್ಯಾನಜೀಹನತ್ .  
 ತೇಷಾಂ ವಧೇಷು ಸಂವಿಘ್ನಂ ಸಹಸಾ ವಿನಿವಾರಯನ್ .  
 ಮಹಾವೀರೋ ರಾಮಚಂದ್ರಶ್ಚಕಾರಾತೀವ ವಿಕ್ರಮಂ .. 12..  
 ರಮಣಮನುದಿನಂ ಯೋ ರಾಮಚಂದ್ರಸ್ಯ ಪೂರ್ಣಂ  
 ಪ್ರಣತಮತಿರಧೀತೇ ಮಾನವೋ ರಾಮಭಕ್ತಃ .  
 ಸ ಭವತಿ ಶಿವತುಲ್ಯೋ ರಾಮಭಕ್ತ್ಯಾ ಪ್ರಪೂರ್ಣಃ  
 ಪರಮಸುಖನಿಮಗ್ನಶ್ಚಿನ್ಮಯಾನಂದರೂಪಃ .. 13..  
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ಕೇಲಿವರ್ಣನಂ ನಾಮ  
 ಚತುರ್ವಿಂಶೋಽಧ್ಯಾಯಃ .. 24..

13/963

025. ರಾಮರಾಸೋ ನಾಮ ಪಂಚವಿಂಶೋಽಧ್ಯಾಯಃ .

ಭುಶುಂಡ ಉವಾಚ .  
 ಶ್ರುತ್ವೇದಂ ರಾಮಚಂದ್ರಸ್ಯ ಕೌಮಾರಚರಿತಂ ಮಮ .  
 ಮನಃ ಶೀತಲತಾಮೇತಿ ಯದ್ವತ್ ಪೀಯೂಷಧಾರಯಾ .. 1..

ದತ್ವಾ ವರಂ ಗೋಪಿಕಾನಾಂ ನಿತ್ಯಮಾತ್ಮಪ್ರದಂ ವಿಧೇ .  
 ಯಚ್ಚಕಾರ ರಘುಶ್ರೇಷ್ಠಸ್ತನ್ನಃ ಶಂಸಿತುಮರ್ಹಸಿ .. 2..  
 ಚೀರ್ಣವ್ರತಾನಾಂ ವಿಪ್ರಾಣಾಂ ದಂಡಕಾರಣ್ಯವಾಸಿನಾಂ .  
 ಯಥಾ ವರಂ ದದೌ ರಾಮಸ್ತಥಾ ಮೇ ವದ ವಿಸ್ತರಾತ್ .. 3..  
 ದ್ವಿಪರಾರ್ಥಾಂತೇಽಪಿ ನಿತ್ಯಂ ಸಹಜಾನಂದಲೋಕಗಃ .  
 ರಾಸಂ ಚಕಾರ ರಾಮಾಭಿಃ ಪರಮೈಶ್ವರ್ಯಭಾವಿತಃ .. 4..  
 ತತ್ರಾಪಿ ದಿವ್ಯರಾಸೇ ತು ಯಾನಿ ಯಾನಿ ಶುಭಾನಿ ಚ .  
 ಚಕ್ರೇ ರಾಸಚರಿತ್ರಾಣಿ ತಾನಿ ಮೇ ಕಥಯ ಪ್ರಭೋ .. 5..  
 ಏಕಪತ್ನೀವ್ರತೇ ಸ್ಥಿತ್ವಾ ಸತ್ಯಂ ಲೋಪಿತವಾನ್ ಚ .  
 ಬಹುಕಾಂತಾರತಿಂ ದೃಷ್ಟ್ವಾ ತಥಾ ನ ದ್ವೇಷ್ಟಿ ಜಾನಕೀ .. 6..  
 ತದೇತತ್ ಕಥಯಾಸ್ವಾಕಂ ರಾಮಚಾರಿತ್ರಮದ್ಭುತಂ .  
 ಶೃಣ್ವತೋ ಮೇ ಮಹಾನ್ ಹರ್ಷೋ ರೋಮಭೇದಶ್ಚ ಜಾಯತೇ .. 7..  
 ಗದ್ಗದಶ್ಚ ತಥಾ ಕಂಠೇ ಚಿತ್ತಸ್ಯೈವ ಚ ನಿರ್ವೃತಿಃ .  
 ಅಹೋ ಧನ್ಯಾ ಅಮೀ ದೇವಾ ಮದಂಗವಿನಿವಾಸಿನಃ .. 8..  
 ಯೇ ಪಿಬಂತಿ ಶುಭಂ ನಿತ್ಯಂ ರಾಮಚಂದ್ರಕಥಾಮೃತಂ .  
 ಧನ್ಯೋಽಹಂ ಕೃತಕೃತ್ಯಶ್ಚ ತೀರ್ಯಗ್ಗೋನಿಗತೋಽಪಿ ಸನ್ .. 9..  
 ಯತ್ಪಿಬಾಮೃಮೃತಂ ಬ್ರಹ್ಮನ್ ಭವದ್ವದನವಿಚ್ಯುತಂ .  
 ಬ್ರಹ್ಮೋವಾಚ .  
 ಅಹೋ ಪರಿಣತಾ ಬುದ್ಧಿಸ್ತವ ಸಮ್ಯಗ್ವಿಭಾತಿ ಮೇ .. 10..  
 ಪುನಃ ಪುನಃ ಪ್ರಶ್ನಯಸಿ ಯದ್ರಾರಾಘವಪತೇಃ ಕಥಾಂ .  
 ವಕ್ಷಾಮ್ಯಹಂ ತು ವಕ್ತವ್ಯಮವಕ್ತವ್ಯಂ ಕದಾಚನ .. 11..  
 ಗೋಪನೀಯಂ ಶುಕೇನಾಪಿ ಯದ್ ಯೋಗೀಂದ್ರೇಣ ಧೀಮತಾ .  
 ಕಥಾಮೃತೈಕಕುಂಡಸ್ಯ ಚತ್ವಾರೋ ರಕ್ಷಕಾ ವಯಂ .. 12..  
 ಅಹಂ ಶುಕಶ್ಚ ಶೇಷಶ್ಚ ತಥಾ ದೇವೀ ತು ಜಾನಕೀ .  
 ನ ಬ್ರೂಮಃ ಸಕಲಂ ತತ್ತ್ವ ಗೋಪನೀಯಂ ಪ್ರಯತ್ನತಃ .. 13..  
 ವಾಚಕಾನ್ ಘಾತಯಿಷ್ಯಾಮಿ ಮಾತೃಜಾರಪ್ರಸಂಗವತ್ .  
 ಅಧಿಕಾರಿಣಮಾಲೋಕ್ಯ ಕಥಂಚಿತ್ ಕಥಯಾಮಹೇ .. 14..  
 ಪಂಚಾಧಿಕಾರಿಣೋಽಪ್ಯತ್ರ ಷಷ್ಠೋ ನೈವೋಪಲಭ್ಯತೇ .  
 ತ್ವಮಂಡಜೌತ್ತರೇಯಶ್ಚ ಧರಣೀ ಚ ಪತಿವ್ರತಾ .. 15..  
 ಸೌಮಿತ್ರೇಯಶ್ಚೋರ್ಧ್ವರೇತಾ ತಥಾ ಮಾರುತನಂದನಃ .  
 ತುಭ್ಯಂ ಮಯಾ ಸಮಾಖ್ಯಾತಾ ಕಲ್ಪೇಕಲ್ಪೇ ಯುಗೇ ಯುಗೇ .. 16..  
 ರಾಮಮಾಯಾಪ್ರಭಾವೇಣ ಪುನರ್ವಿಸ್ಮೃತವಾನಸಿ .

ಶುಕೇನ ಚೌತ್ತರೇಯಾಯ ರಾಮಚಾರಿತ್ರಮೀರ್ಯತೇ .. 17..  
 ಇಹೈವ ಶುದ್ಧಸತ್ತ್ವಾಯ ಗೋಲೋಕೇ ಪ್ರೇಮಭಾಗಿನೇ .  
 ಪುನಶ್ಚ ಭಗವಾನ್ ಶೇಷೋ ವ್ಯಾಚಷ್ಟೇ ಧರಣೀಂ ಪ್ರತಿ .. 18..  
 ಲಕ್ಷ್ಮಣಾಯ ತಥಾ ದೇವೀ ಜಾನಕೀ ಪ್ರತ್ಯುವಾಚ ಹ .  
 ತಚ್ಛುತ್ವಾ ಸಕಲಂ ಪ್ರೋಕ್ತಂ ಲಕ್ಷ್ಮಣೇನ ಹನೂಮತೇ .. 19..  
 ಪಂಚೇಮಾಃ ಸಂಹಿತಾಸ್ತತ್ರ ಸಂಕ್ಷೇಪೇಣ ಶೃಣು ದ್ವಿಜ .  
 ಭುಶುಂಡೀ ಪರಮೇಯಂ ಷಟ್ಪಿಂಶತ್ಸಾಹಸ್ರಮೀರಿತಾ .. 20..  
 ಚತ್ವಾರಿಂಶತ್ಸಹಸ್ರಂ ತು ಲಕ್ಷಮಾತ್ರ ಮುದೀರಿತಂ .  
 ಹನುಮತ್ಸಂಹಿತಾಲಕ್ಷಂ ವಾಯುಲೋಕೇ ವಿರಾಜತೇ .. 21..  
 ಸಮುಚ್ಚಯಸ್ತು ಪಂಚಾನಾಂ ಮಯೋಕ್ತಾ ಬ್ರಹ್ಮಸಂಹಿತಾ .  
 ಇತ್ಯೇವಂ ರಾಮಚರಿತಂ ಶತಕೋಟಿಪ್ರವಿಸ್ತರಂ .. 22..  
 ಪ್ರತಿಕಲ್ಪಂ ಪ್ರತಿಯುಗಂ ಅನ್ಯದನ್ಯದ್ ವಿಭಾವ್ಯತಾಂ .  
 ನಾಂತಸ್ತಸ್ಯ ಚರಿತ್ರಾಣಾಂ ಕಲ್ಪಕೋಟಿಶತೈರಪಿ .. 23..  
 ಕಿಂಚಿತ್ ಸಮಾಧಾವಾಲೋಕ್ಯ ಶೃಣು ಪುತ್ರ ನಿಗದ್ಯತೇ .  
 ಯತ್ಪೃಷ್ಟಂ ತು ತ್ವಯಾ ಗೋಪೀರಾಮಯೋಃ ಕ್ರೀಡನಂ ಪರಂ .. 24..  
 ತತ್ಸುಗೋಪ್ಯಂ ಕಥಂ ವಾಚ್ಯಂ ವಕ್ತಾಸ್ಯಾನ್ನಾರಕೇ ಧ್ರುವಂ .  
 ಅಥಾಪಿ ಶುದ್ಧಸತ್ತ್ವಾಯ ಭಕ್ತಾಯ ವಿಮಲಾತ್ಮನೇ .. 25..  
 ವಾಚ್ಯಮಾಚಾರ್ಯವರ್ಯೈಸ್ತು ತಚ್ಛುತ್ವಾ ತತ್ಪರೋ ಭವೇತ್ .  
 ಸತ್ಯಂ ಸತ್ಯಂ ಮಯಾ ನಿತ್ಯಂ ಚಿಂತ್ಯತೇ ಮೂಲಮಂತ್ರವತ್ .. 26..  
 ತದ್ಧ್ಯಾನಾಮೃತಯೋಗೇನ ತಿಷ್ಠಾಮ್ಯಾಕಲ್ಪಮಂಡಜ .  
 ತಪಸ್ತಪ್ತಂ ಮಯಾ ಪೂರ್ವ ತೀವ್ರಾತ್ತೀವ್ರತರಂ ದ್ವಿಜ .. 27..  
 ತೇನ ಪ್ರಸನ್ನಃ ಸೀತೇಶಃ ಸದಾ ಮಾಂ ದರ್ಶನಂ ದದೌ .  
 ಸ್ವಲೋಕಂ ದರ್ಶಯಾಮಾಸ ಗೋಲೋಕಾತ್ ಪರತಸ್ತು ಯತ್ .. 28..  
 ತತ್ರ ರಾಸವಿಲಾಸಾದಿ ದೃಷ್ಟವಾನಹಮದ್ಭುತಂ .  
 ಪ್ರಮೋದವಿಪಿನೇ ಪೂರ್ವಂ ರಾಮಶ್ಚಕ್ರೇ ಸುಕ್ರೀಡನಂ .. 29..  
 ತಸ್ಯಾಪ್ಯನುಕೃತಿಂ ಕೃಷ್ಣಶ್ಚಕ್ರೇ ವೃಂದಾವನೇ ವನೇ .  
 ಶ್ರೀರಾಮೋ ಭಗವಾನ್ ಪೂರ್ಣಃ ಕಲಾಭಿಃ ಪುರುಷೋತ್ತಮಃ .. 30..  
 ಕೋಟಿಲಕ್ಷ್ಮೀಸಹಸ್ರಾಣಾಮಂಶಿನೀ ಜನಕಾತ್ಮಜಾ .  
 ಏತಯೋರೇವ ದಿವ್ಯಾಂಶೌ ರಾಧಾಕೃಷ್ಣಾತ್ಮಕೌ ವ್ರಜೇ .. 31..  
 ಕಾಲೇಕಾಲೇ ಸಮುದ್ಭಯ ಕುರುತಃ ಶಾಶ್ವತೀಂ ರತಿಂ .  
 ರಾಮಾಂಶೋ ಭಗವಾನ್ ಕೃಷ್ಣಃ ಸೀತಾಂಶೋ ರಾಧಿಕೇಶ್ವರೀ .. 32..

ಅನ್ಯಾಶ್ಚ ಸಕಲಾ ಗೋಪ್ಯಸ್ತದಂಶಾಂಶಾ ಉದೀರಿತಾಃ .  
 ದ್ವಾರಿಕಾಯಾಂ ರುಕ್ಮಿಣೀಯಂ ಮಹಾಲಕ್ಷ್ಮೀ ಮಹೇಶ್ವರೀ .. 33..  
 ಅನ್ಯಾಶ್ಚ ಸತ್ಯಭಾಮಾದ್ಯಾಸ್ತದಂಶಾಃ ಸಹಜಾತ್ಮಿಕಾಃ .  
 ಕ್ಷಚಿದಾವೇಶರೂಪೇಣ ಕ್ಷಚಿದಂಶಸ್ವರೂಪತಃ .. 34..  
 ಕ್ಷಚಿತ್ ಸಾಕ್ಷಾತ್ ಸ್ವಯಂ ಸೀತಾ ರಮತೇ ಪ್ರಭುಣಾ ಸಹ .  
 ನೈವ ರಾಸೇಶ್ವರೀ ತೇನ ರಮತೇ ರಾಸಮಂಡಲೇ .. 35..  
 ಏಕಧಾ ಶತಧಾ ಚೈವ ಕೃತ್ವಾ ರೂಪಾಣಿ ಸಂತತಂ .  
 ತಚ್ಚರಿತ್ರಂ ಮಹಾಗೋಪ್ಯಂ ಮಯಾ ಜ್ಞಾತುಂ ನ ಶಕ್ಯತೇ .. 36..  
 ಕುರು ಕಲ್ಪಶತಂ ತೀವ್ರಾಂ ತಪಶ್ಚರ್ಯಾಂ ಸ್ವಶೋಧಿಕಾಂ .  
 ತದಾ ತೇ ತಾದೃಶೀ ಭಕ್ತಿರ್ಭವಿಷ್ಯತ್ಯನಪಾಯಿನೀ .. 37..  
 ತದಾ ಶ್ರೀರಾಮಚಾರಿತ್ರಂ ಶ್ರೋತುಮರ್ಹಸ್ಯಶೇಷತಃ .  
 ನೋಚೇನ್ಯಾಮೇವ ಶಪ್ಸಂತಿ ಯೋಗೀಂದ್ರಾಸ್ತೇ ಶುಕಾದಯಃ .. 38..  
 ಅನಧಿಕಾರಿಣೇ ಮಾ ಬ್ರೂಯಾದಿತ್ಯುಕ್ತಂ ಪ್ರಭುಣಾಪಿ ಮೇ .  
 ಇತಿ ಬ್ರಹ್ಮವಚಃ ಶ್ರುತ್ವಾ ಭುಶುಂಡೋ ನಾಮ ವೈ ದ್ವಿಜಃ .. 39..  
 ಮಹತೀಮಾರ್ತ್ರಿಮನ್ವಾಚ್ಛತ್ ಪ್ರಾಣಾಂತೇಽಪಿ ಗರೀಯಸೀಂ .  
 ಆಕಾಶವಾಕ್ ಸಮುದ್ಭೂತಾ ತದಾ ಸಂಶೃಣ್ವತೋಸ್ತಯೋಃ .. 40..  
 ಬ್ರೂಹಿ ಬ್ರಹ್ಮನ್ನಶೇಷೇಣ ಮಮ ಚಾರಿತ್ರಮದ್ಭುತಂ .  
 ರಾಸಲೀಲಾವಿನೋದಾಖ್ಯಂ ಭಕ್ತಾಯಾಂಡಜರೂಪಿಣೇ .. 41..  
 ಅಯಂ ಹಿ ಸುಮಹಾನ್ ಯೋಗೀ ಮಮೈಕಾಂತರತಿಪ್ರಿಯಃ .  
 ಶಾಂತೋ ದಾಂತಸ್ತಿತ್ವಶ್ಚ ಕೋಟಿಕಲ್ಪಕೃತಶ್ರಮಃ .. 42..  
 ಮದ್ಭಕ್ತೋ ಮತ್ಪರಃ ಶಾಂತೋ ಮದರ್ಥತ್ಯಕ್ತಸಂಸ್ಕೃತಿಃ .  
 ಏಕಾಂತಚಾರೀ ವಿನಯೀ ಭಕ್ತಾನಾಂ ಪ್ರೀತಿವರ್ಧನಃ .. 43..  
 ಜ್ಞಾಪಯಾಸ್ಮೈ ವಿಶೇಷೇಣ ರಾಮಚಾರಿತ್ರಮದ್ಭುತಂ .  
 ಪೀತ್ವಾ ಪೀಯೂಷವತ್ ಸರ್ವಂ ನಾನ್ಯಸ್ಮೈ ಕಥಯಿಷ್ಯತಿ .. 44..  
 ಇತಿ ದೈವೀಂ ಗಿರಂ ಶ್ರುತ್ವಾ ಬ್ರಹ್ಮಾ ಸಂಜಾತಸಂಭ್ರಮಃ .  
 ಸಂಪೂಜ್ಯ ದ್ವಿಜಮಾಚಷ್ಟೇ ರಾಮಲೀಲಾಂ ಮನೋಹರಾಂ .. 45..  
 ಏತಾಮೈಕಾಂತಿಕೀಂ ಲೀಲಾಂ ಯೋ ಬ್ರೂಯಾದನಧಿಕಾರಿಣೇ .  
 ಸ ಪಚ್ಛೇತ ಮಹಾಘೋರೇ ನರಕೇ ದೈವಚೋದಿತಃ .. 46..  
 (ಯಃ)ಕೃಷ್ಣೈಕಾಂತತರೋ ಭಕ್ತೋ ರಾಮಭಕ್ತಿವಿವರ್ಜಿತಃ .  
 ತಸ್ಮೈ ನ ಕಥಯೇದೇತಾಂ ಲೀಲಾಂ ವಿಶ್ವಸ್ಯ ಪಾವನೀಂ .. 47..

ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ  
ಪಂಚವಿಂಶೋಧ್ಯಾಯಃ .. 25..

47/1010

026. ರಾಮರಾಸೋ ನಾಮ ಷಡ್ವಿಂಶೋಧ್ಯಾಯಃ .

ಬ್ರಹ್ಮೋವಾಚ

ಶೃಣು ದ್ವಿಜ ಪ್ರಮಾಣಜ್ಞ ರಾಮಲೀಲಾಂ ಮನೋಹರಾಂ .  
ದಿವ್ಯರಾಸಸಮಾಯುಕ್ತಾಂ ಸೀತಾಕೌತುಕವರ್ಧಿನೀಂ .. 1..  
ಸರ್ವೇಽಪ್ಯಗ್ನಿಕುಮಾರಾಸ್ತೇ ಷಷ್ಟಿಸಾಹಸ್ರಸಂಖ್ಯಕಾಃ .  
ರಾಮಲೀಲಾರಸಾಭಿಜ್ಞಾಃ ಪ್ರಾಪುರ್ನಿಜತಪಃ ಫಲಂ .. 2..  
ಕಲ್ಪಂ ಸಾರಸ್ವತಂ ಪ್ರಾಪ್ಯ ದಂಡಕಾರಣ್ಯವಾಸಿನಃ .  
ಶ್ರುತಯಶ್ಚೈವ ಸಂಜಾತಾ ಗೋಪೀರೂಪೇಣ ಗೋಕುಲೇ .. 3..  
ರಾಮರೂಪಮನುಪ್ರಾಪುಃ ಸರಯ್ವಾಸ್ತಟಯೋರ್ಧ್ವಯೋಃ .  
ಪ್ರಮೋದವನವಾಸಿನ್ಯೋ ಜಾನಕ್ಯಾಶ್ಚ ಮಹಾಪ್ರಿಯಾಃ .. 4..  
ರಾಮತತ್ತ್ವಮನುಪ್ರಾಪ್ಯ ಮುಮುಕ್ಷುಃ ಕಾಮಭಾವಿತಾಃ .  
ಅನ್ಯಾಶ್ಚ ದಿವ್ಯಲಲನಾ ದಿವ್ಯರೂಪಸಮನ್ವಿತಾಃ .. 5..  
ಕೃತ್ವಾ ತಪೋ ವರಂ ಲಬ್ಧ್ವಾ ದಿವ್ಯಮಾಪುರ್ಮನೋರಥಂ .  
ತತೋ ನಿಜವರಂ ಸತ್ಯಂ ಕತ್ವಾ ರಾಮೋ ಮಹಾಮನಾಃ .. 6..  
ಕಾಮತತ್ತ್ವೇನ ತಾಃ ಸರ್ವಾ ರಮಯಾಮಾಸ ಗೋಪಿಕಾಃ .  
ಅಥ ಪ್ರಾದುರಭೂತ್ ಕಾಮಃ ಸಹಜಾನಂದಲಕ್ಷಣಃ .. 7..  
ಜಾನಕೀಂ ವೇಪಯಾಮಾಸ ಸಹಜಾನಂದರೂಪಿಣೀಂ .  
ಸಾ ವೇಪಿತಾ ಕಾಮಶರೈಃ ಪ್ರಾದುರ್ಭೂಯ ರಘೂದ್ವಹಾತ್ .. 8..  
ದಿವ್ಯವೇಶಧರಾ ಭೂತ್ವಾ ಕ್ಷೋಭಯಾಮಾಸ ರಾಘವಂ .  
ಸಂಕ್ಷುಬ್ಧಃ ಕಾಮಬಾಣೇನ ತಾಮಾಲಿಂಗಿತುಮೀಯಿವಾನ್ .. 9..  
ತಮಾಯಾಂತಂ ಸಮಾಲೋಕ್ಯ ಸ್ವಯಮಂತರ್ಬಭೂವ ಸಾ .  
ಅಥ ಖಿನ್ನೋ ರಾಜಸೂನುರ್ವಿರಹೇಣ ಮೃಗೀದೃಶಃ .. 10..  
ಇತಸ್ತತೋ ಭ್ರಾಮ್ಯಮಾಣೋ ದಿಶಃ ಶೂನ್ಯಾ ವಿಲೋಕಯನ್ .  
ಪಾಂಡುಕ್ಷಾಮವಪುಃ ಸಾಶ್ರುಸ್ತಬ್ಧಃ ಪುಲಕಪೂರಿತಃ .. 11..  
ದಿನೇ ದಿನೇ ವ್ಯಥಾಪೂರ್ಣಃ ಪ್ರಲೀನಸಕಲೇಂದ್ರಿಯಃ .  
ಪದ್ಮಪತ್ರವಿಶಾಲಾಕ್ಷೀಂ ತಾಮೇವ ನಿಜವಲ್ಲಭಾಂ .. 12..  
ಧ್ಯಾಯಮಾನೋಽನ್ತರಾ ದೃಷ್ಟ್ವಾ ಬಹಿಃ ಶೂನ್ಯಾಖಿಲಕ್ರಿಯಃ .

ಅಶುಷ್ಯದ್ರಾಜತನಯೋ ದೀರ್ಘಮಾಣಃ ಸ್ವವಕ್ಷಸಿ .. 13..  
 ಕ್ವಚಿಚ್ಛಂದ್ರಮುಪಾಲೇಭೇ ಪೂರ್ಣಬಿಂಬಂ ಸುಧಾಮಯಂ .  
 ಕ್ವಚಿತ್ ಪದ್ಮವನಂ ದೃಷ್ಟ್ವಾ ದುಃಖೇ ನೇತ್ರೇ ನೃಮೀಲಯತ್ .. 14..  
 ಕ್ವಚಿತ್ ಕೈರವಿಣೀಂ ವೀಕ್ಷ್ಯ ಬಭೂವ ಚ ಪರಾಙ್ಮುಖಃ .  
 ಕ್ವಚಿತ್ ರಂಭಾವನಂ ದೃಷ್ಟ್ವಾ ಸ್ಪೃಷ್ಟ್ವಾ ಪ್ರಾದ್ರವದಾತುರಃ .. 15..  
 ಕ್ವಚಿತ್ ಕುಂಜಲತಾಂ ದೃಷ್ಟ್ವಾ ವಕ್ತುಂ ಸಮುಪಚಕ್ರಮೇ .  
 ಕ್ವಚಿತ್ ವಸಂತಮಾಲೋಕ್ಯ ಮೇನೇ ದಾವಾನಲಂ ವಿಭುಃ .. 16..  
 ಕ್ವಚಿದೇಕಾಂತಸದನೇ ತಾಮುಪಾಲಭತ ಪ್ರಿಯಾಂ .  
 ಅಯೇ ! ಕರೋರಹೃದಯೇ ದೃಷ್ಟೇ ಜನಕನಂದಿನಿ .. 17..  
 ವ್ಯಥಮಾನಹೃದಂ ದೃಷ್ಟ್ವಾ ನಾದ್ಯಾಪಿ ಕರುಣಾ ತವ .  
 ಸಕೃನ್ನೇ ದರ್ಶನಂ ದತ್ತ್ವಾ ಮಹಾವಿರಹವರ್ಧನಂ .. 18..  
 ಅಂತರ್ಹಿತಾ ತ್ವಂ ಕಿಂ ಬ್ರೂಮಃ ಪ್ರೇಮಶೂನ್ಯಕರೋರತಾಂ .  
 ಕ್ವಚಿದಾಕಾಶಮಾಲಿಂಗ್ಯ ಪ್ರಿಯಾಬುದ್ಧ್ಯಾ ಮುಮೋದ ಸಃ .. 19..  
 ಕ್ವಚಿನ್ನವದಲಂ ದೃಷ್ಟ್ವಾ ಚಕ್ರೇ ಚುಂಬನಗಾಂ ಧಿಯಂ .  
 ಕ್ವಚಿತ್ ಖಿನ್ನಮನಾಃ ಶ್ರಾಂತೋ ಶಯ್ಯಾಮಾಲಿಂಗ್ಯ ಸಂಶ್ರಿತಃ .. 20..  
 ಕ್ವಚಿದ್ಧಸನ್ ಕ್ವಚಿದ್ಧಾವನ್ ಕ್ವಚಿತ್ ಕ್ರೀಡಾರಸಂ ದಧತ್ .  
 ಕ್ವಚಿದುನ್ಮತ್ತವಜ್ಜಲ್ಪನ್ ಕ್ವಚಿತ್ ಕುರ್ವನ್ ಮನೋರಥಾನ್ .. 21..  
 ನೈವ ಲೇಭೇ ರತಿಂ ಕ್ವಾಪಿ ಪ್ರಿಯಾಧ್ಯಾನಪರಾಯಣಃ .  
 ಸರಯುಘೋಷ ವಾಸಿನ್ಯೋ ದಿವ್ಯಾಶ್ಚ ಲಲನಾಗಣಾಃ .. 22..  
 ರಾಮನಾಯಕಮಾಲೋಕ್ಯ ಬಭೂವುಃ ಕಾಮಪೀಡಿತಾಃ .  
 ಕಾಶ್ಚಿತ್ತದ್ಗುಣಮಾರ್ಕಣ್ಯ ಬಭೂವುಃ ಕಾಮಮೋಹಿತಾಃ .. 23..  
 ಕಾಶ್ಚಿತ್ ಸಾಕ್ಷಾದಮುಂ ದೃಷ್ಟ್ವಾ ನಿಪೇತುರ್ಭೃಶಮೂರ್ಛಿತಾಃ .  
 ಕಾಶ್ಚಿಚ್ಛಿತ್ರಗತಂ ದೃಷ್ಟ್ವಾ ಜಾತಾಃ ಕಾಮಶರಾದಿಫಿತಾಃ .. 24..  
 ಕಾಶ್ಚಿತ್ ಸ್ವಪ್ನೇ ಸಮಾಲೋಕ್ಯ ಪೀಡಾಮಾಪುಃ ಸುದುಃಸಹಾಂ .  
 ಏವಂ ರಾಮಗುಣಾಕೃಷ್ಟಾಃ ಸಮಸ್ತಾ ವಾಮಲೋಚನಾಃ .. 25..  
 ವಿರಹಾರ್ತಾಃ ಶ್ರಿತೈಕಾಂತಾ ದೂತೀಭಿಃ ಸಂನ್ಯವೇದಯನ್ .  
 ತಾಸಾಂ ದೂತ್ಯೋ ರಾಮಮೇತ್ಯ ಪ್ರೋಚುವಿರಹಜಾಂ ವ್ಯಥಾಂ .. 26..  
 ದೂತ್ಯ ಊಚುಃ .  
 ಅಯಿ ಸುಂದರ ರಾಘವೋತ್ತಮ  
 ತ್ವಮಸಿ ಪ್ರೇಮಭರೈಕಭಾಜನಂ .  
 ವನಿತಾಃ ಸ್ಮರಬಾಣವೇಪಿತಾಃ

ಸದಯ ತ್ವಂ ಪರಿಪಾಲಯ ಪ್ರಭೋ .. 27..  
 ತವ ರೂಪವಿಮೋಹಿತಾಃ ಸ್ತ್ರೀಯಃ  
 ಕಲಿತಾಃ ಕಾಮಕರೇ ಕೃತಾಶಯಾಃ .  
 ಕುಲಶೀಲವಿಲಜ್ಜಯಾತುರಾಃ  
 ಪಥಿ ರುದ್ಧಾಃ ಸರಿತೋ ಯಥಾಭವನ್ .. 28..  
 ಅಯಿ ರಾಜಕುಮಾರ ಸಂಪ್ರತಿ  
 ವೃಥಿತಪ್ರಾಣವಿಮೋಚನೋದ್ಧರಾಃ .  
 ನ ನಿಭಾಲಯಸೇ ಕಿಮೀದೃಶೀಃ  
 ಕರುಣಾವಾರಿನಿಧಿಃ ಸ್ವಯಂ ಭವಾನ್ .. 29..  
 ಅಥ ತೇ ಕಠಿನಂ ಯದಾ ಮನೋ  
 ವ್ರಜರಾಮಾನನವೀಕ್ಷಣಾಕ್ಷಮಂ .  
 ಮರಣಂ ತದಿಮಾ ಮೃಗೀದೃಶಃ  
 ಕಲಯಿಷ್ಯಂತಿ ವಿಗರ್ಹಿತಂ ಭುವಿ .. 30..  
 ಅಯಿ ಕಾಮಪರಾರ್ಥಸುಂದರ  
 ತ್ರಿಜಗನ್ನೋಹನಮಂಜುಲಾಕೃತೇ .  
 ಮೃತ ಏಷ ಮೃಗೀದೃಶೀಗಣಃ  
 ಪ್ರಣಯಶ್ರೀಪರಿಪಾಲಕಸ್ತವ .. 31..  
 ಅಯಿ ಮನ್ಮಥಮೋಹನಾಕೃತೇ  
 ಕಿಮಿಯಂ ತೇ ಪ್ರಕೃತಿರ್ದುರತ್ಯಯಾ .  
 ಯದಮೂರ್ಲಲನಾ ನಿಜಾಧರಾ  
 ಮೃತಪಾನೇನ ನ ಜೀವಯಸ್ಯುತ .. 32..  
 ವನಿತಾವಧಪಾತಕೋದ್ಭವಂ ಭಯ  
 ಮಾಸ್ತೇ ಭವತೋಽಥವಾ ನ ವಾ .  
 ರಘುವಂಶವಿಭೂಷಣೋ ಭವಾನ್  
 ಕಥಮತ್ಯುಗ್ರಮಧರ್ಮಮಾಶ್ರಿತಃ .. 33..  
 ಚರಣಾಂಬುಜನಿರ್ಗಲನೃಧುದ್ರವ  
 ಧಾರಾಸುಖಿತಾಂತರಾಶ್ರಯಾಃ .  
 ಮುನಯೋಽಪಿ ಭವದ್ಗುಣಾಮೃತಂ  
 ನನು ಗಾಯಂತಿ ರಜಸ್ತಮೋಲಯಾಃ .. 34..  
 ಅಯಿ ರಾಘವವರ್ಯಧುರ್ಯ ತೇ  
 ಚರಣಾಂಭೋಜಪರಾಗಕಾಂಕ್ಷಿಣೀಃ .  
 ಅಬಲಾ ಮದನೇನ ಘಾತಯನ್

ಹೃದಿ ಚಿಂತಾಂ ಮಹತೀಮವಾಪ್ಸ್ಯಸಿ .. 35..  
 ಶಿಶುನೈವ ವಿಮೋಹಿತಾಂತರಾ  
 ವನಿತಾಸ್ತಾ ವ್ರತಬಂಧಕರ್ಶಿತಾಃ .  
 ಭವತಾ ವರದಾನನಿವೃತ್ತಾ  
 ವಚನೇನೈವ ನ ವಂಚಿತಾಃ ಕಿಮು .. 36..  
 ಇದಮೀದೃಶಬಾಲಭಾಷಿತಂ  
 ಧರಣೌ ಸಂಪ್ರತಿ ವಿಶ್ವಸೇತ ಕಃ .  
 ಅಥ ವಿಶ್ವಸನೀಯಭಾಷಿತೋ  
 ದಯಿತೋ ಯದ್ಯಸಿ ತತ್ ಪ್ರಸೀದ ಭೋಃ .. 37..  
 ನಿಜಶೈವಕರ್ಮವಿಸ್ಮರನ್  
 ವರದಾನಂ ಯದಿ ವಿಸ್ಮೃತೋಽಸಿ ಭೋಃ .  
 ತದಿಮಾ ಯುವರಾಜ ಸಂಪ್ರತಿ  
 ಪ್ರಣಯೇನೈವ ಸುನಿವೃತ್ತಾಃ ಕುರು .. 38..  
 ಯದಿಚೇಚ್ಛರಣಾಗತಾ ಅಮೂಃ  
 ಪರಿಪಾತುಂ ಕ್ಷಮತೇ ನ ತೇ ಮನಃ .  
 ಭವತಃ ಸುಚಿರಸ್ಥಿರಂ ವ್ರತಂ  
 ಗತಮೇವ ಪ್ರತಿಭಾತಿ ಮೇಽಧುನಾ .. 39..  
 ಶರಣಾಗತಪಾಲನವ್ರತಂ  
 ಯದಿ ತೇ ಸುಸ್ಥಿರಮಸ್ತಿ ರಾಘವ .  
 ತದಿಮಾ ರಘುರಾಜ ಕನ್ಯಕಾ  
 ವಿರಹಾಂಭೋನಿಧಿತಃ ಸಮುದ್ಧರ .. 40..  
 ಪ್ರಭುಣಾ ಕರುಣಾವತಾ ತ್ವಯಾ  
 ನ ವಿಲಂಬಃ ಕರಣೀಯ ಏವ ಚೇತ್ .  
 ಪರಿಪಾಲಯ ಘೋಷಸುಂದರೀ  
 ನಿಜನಾಥಾಃ ಸ್ಮರಬಾಣಪೀಡಿತಾಃ .. 41..  
 ರಘುನಾಥ ಭವಾನ್ ಭವಾರ್ಣವೇ  
 ಪ್ರಕಟೋಽಭೂನಿಜಸೌಖ್ಯಹೇತವೇ .  
 ಸ ಕಥಂ ನಿಜನಾಥಸುಂದರೀ  
 ನಿವಹಂ ಸಂವ್ಯಥಯನ್ ನ ಲಜ್ಜತೇ .. 42..  
 ಇತಿ ಶುಶ್ರುಮ ದೇವಕಾರ್ಯಕೃತ್  
 ಕೃತವೇಶಃ ಪುರುಷೋತ್ತಮೋ ಭವಾನ್ .  
 ತದಿಮಾಃ ಸುರಲೋಕಸುಂದರೀಃ



ವಿರಹಾರ್ತಾಃ ಪರಿಪಾಲಯ ಪ್ರಭೋ .. 43..  
 ಪರಿಪಾಲಯ ನಾಥ ಸೇವಕಾನ್  
 ನಿಜಲಾವಣ್ಯಸುಧೈಕಸಂಶ್ರಯಾತ್ .  
 ಇತಿ ತೇ ವಿರುದಾವಲೀ ಯಥಾ  
 ನ ವಿಶೀರ್ಯೇತ್ ಕರುಣಾರಸಾಂಬುಧೇ .. 44..  
 ಸ್ಮರಸುಂದರ ಕಾಪಿ ಮೂರ್ಚ್ಛಿತಾ  
 ಪ್ರಮದಂ ಕಾಪಿ ತನೋತಿ ಮಂತ್ರವಿತ್ .  
 ಮುಹುರೇವ ಚ ಕಾಪಿ ಧಾವತಿ  
 ತ್ರಪಯಾ ಕಾಪಿ ನಿರೋಧಿತಾಭವತ್ .. 45..  
 ಪ್ರಲಪತ್ಯಪಿ ಕಾಪಿ ಭೂರಿಶಃ  
 ಕರುಣಾಂ ಕಾಪಿ ನಿಭಾಲತೇ ತನುಂ .  
 ಜಡವತ್ ಪ್ರಣಯೇನ ಕಾಪ್ಯಭೂದ್  
 ಬಹುಶಃ ಖಿದ್ಯತಿ ರಾಮ ಕಾಚನ .. 46..  
 ಪುಲಕಾನಿ ಬಿಭರ್ತಿ ಕಾಚನ  
 ಸ್ವರಭಂಗಂ ಕುರುತೇ ಚ ಕಾಚನ .  
 ಪ್ರಣಯೇನ ಚ ಕಾಪಿ ಕಂಪತೇ  
 ಮಲಿನಾಂಗೀ ಖಲು ರಾಮ ಕಾಪ್ಯಭೂತ್ .. 47..  
 ಅಥ ಕಾಪಿ ಕರೋತಿ ರೋದನಂ  
 ಪೃಥುಮುಕ್ತಾಫಲಲೋಚನಾಶ್ರುಭಿಃ .  
 ಪ್ರಿಯ ಕಾಪಿ ವಿಲೀನವೃತ್ತಿಕಾ  
 ಭುವನಂ ಶೂನ್ಯಮಿವೈವ ವೀಕ್ಷ್ಯತೇ .. 48..  
 ಇತಿ ನಿತ್ಯಮುಪಸ್ಥಿತಂ ಮಹತ್  
 ಕದನಂ ಘೋಷಪುರೀಮೃಗೀದೃಶಾಂ .  
 ಕೃಪಯಾ ಕ್ಷಪಯಾತಿಕೋಮಲ  
 ಪ್ರಕೃತೇ ರಾಮ ಧನುರ್ಧರಾಗ್ರಣೀಃ .. 49..  
 ಅಯಿ ರಾಮ ಧನುರ್ಧರಾಗ್ರಣೀಃ  
 ಪ್ರಸಭಂ ರಾಜಕುಮಾರ ಪಾಲಯ .  
 ನಹಿ ಚೇನ್ನಿಹನಿಷ್ಯತೇ ಸ್ಮರೋ  
 ನಿಜನಾಥಾಃ ಖಲು ಘೋಷಸುಂದರೀಃ .. 50..  
 ಮಹತೀಂ ಶ್ರಿಯಮಾಪ್ತವಾನಸಿ  
 ಸ್ಮರಸಿ ತ್ವಂ ಕಿಮು ಧೇನುಧೋರಣೀಃ .  
 ಅಧುನಾಪಿ ತವೈವ ಗೋಪತೇ ಹೃದಿ

ವಾಂಛಂತಿ ಗವೇಂದ್ರತಾಂ ಪ್ರಭೋ .. 51..  
 ಸತತೋತ್ಸವಭೂರಿಭಾಗ್ಯವಾ  
 ನಸಿ ಸಾಕೇತಪುರೀಪತೇಃ ಸುತಃ .  
 ನ ಭವಂತಮಿಹ ತ್ಯಜಂತ್ಯಮೀ  
 ಸ್ವಸಖಾಯಃ ಖಲು ಗೋಪಪುತ್ರಕಾಃ .. 52..  
 ಮಹತೀ ಖಲು ರಾಮ ವರ್ತತೇ  
 ಭವತಃ ಶ್ರೀಗುರುಗೋಪವೇಶ್ಮಸು .  
 ನ ತಥಾ ಹೃದಯಂ ಧಿನೋತ್ಯಸೌ  
 ನೃಪ ಸಂಪತ್ತಿರಪಾರಕುಂಜರಾ .. 53..  
 ಪಿತೃತೋ ಭವತೇ ಪ್ರದರ್ಶಿತಾ  
 ಕಮಲಾ ಕೋಟಿಗತೌಘಸೇವಿತಾ .  
 ಕಿಮು ವಿಸ್ಮರಣೇ ಭವಿಷ್ಯತಿ  
 ಪ್ರಣಯಾವದ್ಧಗವೇಂದ್ರವೇಶ್ಮನಃ .. 54..  
 ಜನನೀ ತವ ಗೋಪಸುಂದರೀ  
 ರಘುವರ್ಯ ತ್ವಯಿ ಪುತ್ರವತ್ಸಲಾ .  
 ತ್ವಮಪಿ ಸ್ಪೃಟರಾಜ್ಯಸಂಪದಂ  
 ಪ್ರಣಯೇನ್ವೈವ ವಿಧೂಯ ಸಂಸ್ಥಿತಃ .. 55..  
 ಇತಿ ರಾಮ ವಿಗರ್ಹಣಂ ತವ  
 ಪ್ರಕಟಂ ಪ್ರೇಮವಶೇನ ಕಥ್ಯತೇ .  
 ನೃಪಪುತ್ರ ನ ಚೇತ್ ತ್ವಮೀಶ್ವರಃ  
 ಕಿಮು ಲೋಕೇ ಸುಲಭೋಽಸಿ ಮೃಗ್ಯತಾಂ .. 56..  
 ನವನೀತಸಮೂಹತಸ್ಸರೋ  
 ವ್ರಜರಾಮಾಪರಿರಂಭಪೇಶಲಃ .  
 ಸುಲಭೋಽಪ್ಯಸಿ ಘೋಷಭೂಷಣ  
 ಸ್ವಕಲೀಲಾರಸಮಾತ್ರಕೌತುಕೀ .. 57..  
 ಇತಿ ದೂತ್ಯಪರಾಯಣಾಶಯೈ  
 ವ್ರಜದೂತೀನಿವಹೈರುದೀರಿತಂ .  
 ವಚನಂ ಸುನಿಶಮ್ಯ ರಾಘವಃ  
 ಪ್ರಹಸನ್ ಪ್ರಾಹ ಮನೋಜ್ಞಯಾ ಗಿರಾ .. 58..  
 ಶ್ರೀರಾಮ ಉವಾಚ .  
 ಸಾತ್ಯಂತಂ ಮೇ ಪ್ರಿಯಾ ಸೀತಾ ಹೃದ್ಗತಾ ಬಹಿರುದ್ಗತಾ .  
 ಮೋಹಯಿತ್ವಾ ಸಹೃದಯಂ ಹಾಹಾ ಕುತ್ರ ಗತಾ ಜವಾತ್ .. 59..

ನ ತಾಂ ವಿನಾ ಕ್ಷಣಂ ಸ್ಥಾಸ್ಥ್ಯಮ್ಯಹಮೀಶೋಽಪಿ ಸಂಪದಾಂ .  
 ಸಾ ಮೇ ವಿಗರ್ಹಣಂ ಕುರ್ಯಾದ್ಯದಿ ಕ್ರೀಡೇಯಮನ್ಯತಃ .. 60..  
 ತದ್ಭ್ಯವಿಜೃಂಭವಶಗೋ ಬಿಭೇಮಿ ವ್ರಜದೂತಿಕಾಃ .  
 ತತ್ತ್ವೀಕೃತಿಮಹಂ ಕೃತ್ವಾ ಶ್ರೋಷ್ಯಾಮ್ಯನ್ಯಾಭಿವಾಂಛಿತಂ .. 61..  
 ಜನಕಸ್ಯ ಗೃಹೇ ಜಾತಾ ಸಾ ಮೇ ಸ್ವಪ್ನಗತಾಽಬ್ರವೀತ್ .  
 ತಾಂ ತ್ಯಕ್ತ್ವಾ ಕಥಮನ್ಯಾಸು ಕುರ್ವೀಯ ಪ್ರಣಯೋತ್ಸವಂ .. 62..  
 ಸಾ ಮೇ ಯದಿ ಪ್ರಕುಪ್ಯೇತ ತದಾ ಕಿಂ ಮೇ ಭವೇದಿತಿ .  
 ಮುಹುಃ ಸಂಚಿಂತ್ಯ ನಾನ್ಯಾಸಾಂ ಪ್ರಣಯಂ ಪಾಲಿತುಂ ಕ್ಷಮಃ .. 63..  
 ತದ್ ವ್ರೂತ ಮದ್ವಚಸ್ತತ್ರ ಗತ್ವಾ ಯೂಯಂ ಸುದೂತಿಕಾಃ .  
 ಆಶ್ವಾಸಯತ ತಾಃ ಕಾಂತಾ ಭೂಯೋ ಮದ್ವಿರಹಾತುರಾಃ .. 64..  
 ಭವತೀಭ್ಯೋ ವರಂ ದತ್ತಂ ಸ್ಮರಾಮಿ ವ್ರಜಯೋಷಿತಃ .  
 ತತ್ರ ಕಾಲಂ ಪ್ರತೀಕ್ಷಧ್ವಂ ಯಾವತ್ ಸೀತಾಸಮಾಗಮಃ .. 65..  
 ತಥಾಹಂ ವಿಧಿವತ್ ಕೃತ್ವಾ ಭೂಯಃ ಪರಿಣಯೋತ್ಸವಂ .  
 ತಸ್ಯೈ ಮಹಾಪದಂ ದತ್ತ್ವಾ ಮಹಿಷೀತ್ವೇನ ಭಾವಿತಂ .. 66..  
 ಭವತೀಭಿಸ್ತತಃ ಸಂಗಂ ಕರಿಷ್ಯಾಮಿ ವ್ರಜಾಂಗನಾಃ .  
 ಇತ್ಯೇವಂ ಭಾಷಮಾಣೇ ತು ತಸ್ಮಿನ್ ರಾಘವಪುಂಗವೇ .. 67..  
 ಆಯಯುರ್ಮುನಯಃ ಸರ್ವೇ ದೂತೀನಾಂ ಪುರತಃ ಸ್ಥಿತಾಃ .  
 ಸ್ಥೂಲಾಕ್ಷಃ ಶರ್ಕರಾಕ್ಷಶ್ಚ ಕಂಬುರ್ಮೇಧಾತಿಥಿಃ ಶುಕಃ .. 68..  
 ನಾರದಃ ಪರ್ವತಶ್ಚೈವ ಸುಧರ್ಮಾ ಚೈಕಲೋ ದ್ವಿಜಃ .  
 ಮಿತ್ರಭವನೋಽಪ್ಯಥೋ ಧೌಮ್ಯಃ ಶತಾನಂದೋ ವಿಶಾರದಃ .. 69..  
 ಜಮದಗ್ನಿಸ್ತಥಾ ರಾಮೋ ವಶಿಷ್ಠೋ ವಾಮದೇವಕಃ .  
 ಅನ್ಯೇ ಚೈವ ತಪೋವೀರಾಃ ಪ್ರಾದುರಾಸುರ್ಮುನೀಶ್ವರಾಃ .. 70..  
 ಜಾಬಾಲಿಃ ಪಿಪ್ಪಲಾದಶ್ಚ ಶಾಂಡಿಲ್ಯೋ ಲೋಹಿತಸ್ತಥಾ .  
 ಉದ್ದಾಲಕೋ ದೇವಲಶ್ಚ ಲೋಮಶಶ್ಚ ಮಹಾಮುನಿಃ .  
 ತೇ ತತ್ರ ಬೋಧಯಾಮಾಸುರ್ಧರ್ಮಜ್ಞಂ ರಘುಪುಂಗವಂ .. 71..  
 ಸುನಯ ಊಚುಃ .  
 ಶೃಣು ರಾಮ ಮಹಾಬಾಹೋ ನೈವ ವಕ್ತುಮಿಹಾರ್ಹಸಿ .  
 ತ್ವದಂಗಸಂಗಿನೀ ಸೀತಾ ನೋದ್ವಾಹಂ ಸಮುಪೇಕ್ಷತೇ .. 72..  
 ಶೈಶವೇ ಶಿಶುರೂಪಾ ಸಾ ತಾರುಣ್ಯೇ ತರುಣಾಕೃತಿಃ .  
 ತಿರೋಭಾವೇ ತಿರೋಭೂತಾವಿರ್ಭಾವೇ ಪ್ರಕಟಾಕೃತಿಃ .. 73..  
 ಚಂದ್ರೇಣ ಚಂದ್ರಿಕೇವಾಸೌ ತ್ವಯೈವ ಸಹ ವರ್ತತೇ .

ಗಚ್ಛ ರಾಮ ಮನೋಜ್ಞಂ ತತ್ ಪ್ರಮೋದವನಮುತ್ತಮಂ .. 74..  
 ತತ್ರಸ್ಥಾ ವ್ರಜದೇವೀಶ್ಚ ರಮಯಸ್ವ ಚಿರಂ ಪ್ರಭೋ .  
 ತಾ ಏವ ಪ್ರಥಮಂ ತಸ್ಯಾಃ ಕರಿಷ್ಯಂತಿ ವಿಕೈತವಂ .. 75..  
 ದೂತ್ಯಂ ತಯಾ ಭವತ್ಸಂಗಂ ಕಾರಯಿಷ್ಯಂತಿ ಯೋಷಿತಃ .  
 ತಾಸ್ವಾವಿಷ್ಟಾ ತತಃ ಸೀತಾ ರಂಸ್ಯತೇ ಭವತಾ ಸಮಂ .. 76..  
 ಸ್ವಯಂ ಚ ರಂಸ್ಯತೇ ಸಾಕ್ಷಾತ್ ಸೀತಾ ಸಹಜಸುಂದರೀ .  
 ನಾತ್ರ ತ್ವಯಾ ಕ್ವಚಿತ್ ಕಾರ್ಯೋ ವಿಕಲ್ಪೋ ರಘುನಂದನ .. 77..  
 ತಾಸಾಮೇವ ಹಿತಾರ್ಥಾಯ ಭಕ್ತಾನಾಂ ವ್ರಜಯೋಷಿತಾಂ .  
 ತ್ವತ್ತಃ ಪ್ರಾದುರಭೂದೇವಾ ಭೇದೇನ ದರ್ಶನಂ ಗತಾ .. 78..  
 ಪುನಶ್ಚಾಂತರ್ಹಿತಾ ಭೂತ್ವಾ ಪ್ರಮೋದವನಮಾಗತಾ .  
 ತತ್ರ ಸಾ ಶೋಭತೇ ನಿತ್ಯಂ ಸರಯೂತೀರವಾಸಿನೀ .. 79..  
 ಪ್ರಮೋದವನಮಧ್ಯಸ್ಥಾ ತದ್ದೇವೀಭಿಶ್ಚ ಪೂಜಿತಾ .  
 ತಾಸಾಂ ಮಧ್ಯೇನಿಶಂ ಭಾತಿ ಪ್ರಮೋದವನದೇವತಾ .. 80..  
 ರಕ್ತಾಶೋಕಲತಾಕುಂಜಂ ಸೀತಾಸೌ ತತ್ರ ಕಾನನೇ .  
 ತ್ವಂ ತಾತ ಗಚ್ಛ ತತ್ತ್ವೈವ ಪೂರಯಸ್ವ ಮನೋರಥಾನ್ .. 81..  
 ನೇತ್ರೋತ್ಸವಂ ತಥಾಸ್ಥಾಕಂ ದೇಹಿ ರಾಘವಪುಂಗವ .  
 ತೈಲೋಕ್ಯೇ ಚ ಮಹಾಮೋದಂ ವರ್ಧಯಸ್ವ ಮಹಾಮತೇ .. 82..  
 ನಾತೋ ವಿಲಂಬನಂ ಕಾರ್ಯಂ ವಯಂ ದೂತ್ಯಮುಪಾಗತಾಃ .  
 ತತ್ತ್ವೈವ ಸೀತಯಾ ಸಾರ್ಧಂ ಶೋಭಂತೇ ವ್ರಜಯೋಷಿತಃ .. 83..  
 ಶ್ರುತಿರೂಪಾ ನಿತ್ಯಸಿದ್ಧಾ ಅಗ್ನಿಪುತ್ರಾಶ್ಚ ಯೋಗಿನಃ .  
 ಅನ್ಯೇ ಚ ದಿವ್ಯಮುನಯೋ ವಾಂಛಂತಿ ಭವದಾಗಮಂ .. 84..  
 ಯೋಷಿದ್ರೂಪಂ ವಿಧಾಯೈತೇ ಕಾಮೇನ ಕ್ಷುಭಿತಾಶಯಾಃ .  
 ತ್ವಾಮೇವ ನಿತ್ಯಂ ವಾಂಛಂತಿ ತತ್ರ ಗಚ್ಛಾಧುನಾ ಪ್ರಭೋ .. 85..  
 ಇತಿ ತೇಷಾಂ ವಚಃ ಶ್ರುತ್ವಾ ರಾಮಃ ಪ್ರಹಸಿತಾನನಃ .  
 ಮಹಾಂತಮುತ್ಸವಂ ಕೃತ್ವಾ ಸರ್ವಾಂಸ್ತಾನ್ ವಿಸಸರ್ಜ ಹ .. 86..  
 ಓಮಿತ್ಯುಕ್ತ್ವಾ ದೂತಿಕಾಶ್ಚ ವಿಸಸರ್ಜ ನೃಪಾತ್ಮಜಃ .  
 ದೂತ್ಯೋಽಪಿ ತೇನ ವಾಗ್ವಂಧಂ ಕೃತ್ವಾ ಪ್ರಮುದಿತಾಶಯಾಃ .. 87..  
 ಆಯಾತಿ ಭವತೀನಾಂ ವೈ ನಾಥಃ ಸಂಜಾತಕೌತುಕಃ .  
 ಇತಿ ತಾಭ್ಯೋ ವ್ರಜಸ್ತ್ರೀಭ್ಯಃ ಪೃಥಕ್ ಸತ್ಯಂ ನೃಪೇದಯನ್ .. 88..  
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ  
 ಷಡ್ವಿಂಶೋಧ್ಯಾಯಃ .. 26..

027. ರಾಮರಾಸೋ ನಾಮ ಸಪ್ತವಿಂಶೋಽಧ್ಯಾಯಃ .

ಅಥಾಗಮಚ್ಛರತ್ನಾಲಃ ಪ್ರಮೋದವನಮಧ್ಯತಃ .  
 ಉತ್ಪಲ್ಲಪಂಕಜವನಃ ಪರಾಗೋದ್ಗೊಲಿತಾಂಬರಃ .. 1..  
 ಸಪ್ತಚ್ಛದೋಗ್ರ ಸೌಗಂಧ್ಯಸಮೂಹೋನ್ಮತ್ತದಿಗ್ಗಜಃ .  
 ಮೃದುಚಂದ್ರಕರಸ್ಪರ್ಶಸಹಜೋತ್ಪಲ್ಲಕೈರವಃ .. 2..  
 ಉತ್ಪಲ್ಲಮಲ್ಲಿಕಾವಲ್ಲಿಕುಸುಮಸ್ತವಕಾನ್ವಿತಃ .  
 ಖೇಲತ್ವಂಜನದಾಂಪತ್ಯಸಂಭ್ರಮೋದ್ಭೂತಮನ್ಮಥಃ .. 3..  
 ಚಕೋರೀವದನಾಂತಃಸ್ಥ ನಿಶಾಕರಕರಾಮೃತಃ  
 ಹಂಸಕಾರಂಡವಾಕ್ರೀಡಸಲಿಲೋದ್ಧರಣೋದ್ಧರಃ .. 4..  
 ಕಂಜಕಿಂಜಲ್ಕಪುಂಜಾಂತರ್ಲೀನಪಚುರಷಟ್ಪದಃ  
 ಕಾಶಪುಷ್ಪಪ್ರತೀಕಾಶಚಮರೀಪುಚ್ಛಮಂಡಲಃ .. 5..  
 ಪ್ರಮೋದವನಸಂಫುಲ್ಲಮಾಲತೀಸೌರಭಾನ್ವಿತಃ .  
 ಸಂತತಸ್ತಚ್ಛಸರಯೂಸಲಿಲಾಚಿತಬಾಲುಕಃ .. 6..  
 ಗೋಪಗೋಪೀಹೃದುತ್ಸಾಹವರ್ಧನಃ ಪುಷ್ಪಿಕಾರಕಃ .  
 ದೃಷ್ಟೈದೃಶಂ ತು ಸಮಯಂ ರಾಮೋ ರಮಣಕೋವಿದಃ .. 7..  
 ಗೋಧೋರಣೀಂ ಪುರಸ್ಕೃತ್ಯ ಪ್ರಮೋದವನಮಾಗಮತ್ .  
 ತತ್ರ ಗತ್ವಾ ಕೃತಾಕಲ್ಪಃ ಸಹಜೋತ್ಸವಸುಂದರಃ .. 8..  
 ಅಂಗಲಾವಣ್ಯಸಂದೋಹಪ್ರಕಾಶಿತದಿಗಂತರಃ .  
 ಗೋಪಾನುವಾಚ ಸಕಲಾನ್ ಭ್ರಾತೃಂಶ್ಚ ಲಕ್ಷ್ಮಣಾದಿಕಾನ್ .. 9..  
 ಹೇ ಲಕ್ಷ್ಮಣ ಗವಾಂ ಗೋಷ್ಠಂ ರಚ್ಯತಾಂ ಪರಿತೋಽತ್ರ ವೈ .  
 ಗೋಪೈಃ ಸಾರ್ಧಂ ಶಾದ್ವಲಾನಿ ಚಾರ್ಯುತಾಂ ಮಮ ಧೇನವಃ .. 10..  
 ಅಹಮತ್ರ ಕರಿಷ್ಯಾಮಿ ಪ್ರಮೋದವಿನಾಂತರೇ .  
 ಪೂಜಾಂ ಕಾಮೇಶ್ವರಸ್ಯಾಂಗ ದೇವದೇವಸ್ಯ ಸಂತತಂ .. 11..  
 ಭರತೇನ ಚ ಶತ್ರುಘ್ನ ಸಾರ್ಧಂ ತ್ವಂ ಗಾಶ್ಚ ಚಾರಯ .  
 ಅತ್ರ ಸ್ಯಾತ್ ಕೋಽಪಿ ಚೇದ್ವಿಘ್ನಃ ಪ್ರತೀಕಾರ್ಯಸ್ತಥೈವ ಸಃ .. 12..  
 ಪ್ರಮೋದವನಕುಂಜೇಷು ಕರಿಷ್ಯಾಮಿ ಮನೋರಥಂ .  
 ಓಮಿತ್ಯುಕ್ತವಂತಮಥೋ ವಿಸೃಜ್ಯ ಲಕ್ಷ್ಮಣಂ ಚ ತಾನ್ .. 13..  
 ಅಂತಃ ಪ್ರಮೋದವಿನಮಿಯಾಯ ರಘುನಂದನಃ .  
 ತತ್ರ ಗತ್ವಾ ಶಶಿಜ್ಯೋತ್ಸಾ ವಿನತಂತುಪಟೋಜ್ವಲಾಃ .. 14..  
 ಸುಧಾಮಯೀಃ ಶರತ್ಪೂರ್ಣ ರಜನೀರಾಜುಹಾವ ಸಃ .

ದ್ವಿಪರಾರ್ಥಾಂತೇಽಪಿ ನಿತ್ಯಾಸ್ತಾಸ್ತಸ್ಯ ಪುರತೋಽಭವನ್ .. 15..

ತಾಸು ಕ್ರೀಡನಮಾರೇಭೇ ದಿವ್ಯಕೇಲೀವಿಶಾರದಃ .

ತತ್ರ ಸ್ಥಿತ್ವಾ ಮಹಾಕುಂಜ ಜುಗುಂಜ ಕಲವೇಣುನಾ .. 16..

ತತ್ರ ವೇಣುರವೇ ಗಾನಮಕರೋದಿದಮಾದರಾತ್ .

ಇತ್ಯೇಹಿ ಜನಕನಂದಿನಿ ಮದಂತಃ

ಸಂತಾಪಹರಣಚಂದ್ರಿಕಾವತಾರವಿಗ್ರಹೇ

ಮದಂಗಸಂಜಾತಪ್ರಮೋದವನಲಹರೀಲೀಲಾಯಿತಗತೇ

ಸಹಜಚಿದಾನಂದಮಯತಾರುಣ್ಯ

ವಿಲಾಸವೈಭವಾಧಿವಾಸಿತೇ .. 17..

ಚಿಲ್ಲೋಕಸ್ವಾಮಿನಿ ಕಾಮಿನೀಜನಗರ್ವಾಪಹಾರ

ಮಕರಧ್ವಜಪತಾಕೇ ವೇದಿಮಧ್ಯೇ ಮಹಾಮತ್ತಮಾತಂಗಗಾಮಿನಿ

ರಾಕೇಶಪ್ರಭಾವಲೇಪನಿರ್ವಹಣವದನಕಾಂತೇ

ಕೈಶೋರಲೀಲಾಮತಿಲಂಘ್ಯವರ್ತಮಾನೇ .. 18..

ಪ್ರಮೋದವನವೃಂದಾವನ-ಮಂದಾರವನ-ಕದಂಬವನ-ಪಾರಿಜಾತವನೇಶ್ವರಿ

ಕುಂಜಭುವನೇಶ್ವರಿ ರಕ್ತಾಶೋಕಲತಾಮಂಡಪಮಧ್ಯಸ್ಥೇ ಸ್ಮರಮಂತ್ರಮಹಾವಿದ್ಯೇ

ಶ್ರೀಮಂತ್ರವಿದ್ಯೇ ಮಹಾಮಂತ್ರವಿದ್ಯೇ ಮಹಾಶ್ರೀಯಂತ್ರನಾಯಿಕೇ ಮಹಾಚಕ್ರನಾಯಿಕೇ

ಮಾತಂಗಕುಲಪೂಜನೀಯಚಿಂತಾಮಣಿಚರಣನಖಚಂದ್ರಿಕೇ .. 19..

ಚಂಚಲಾಪಾಂಗಸಂಕ್ಷೋಭಿತಕೋಟಿಕಂದರ್ಪಕಾಮಿನೀಹೃದಯೇ

ಕೋಟಿಬ್ರಹ್ಮಾಂಡಕಮಲಾಸಮುಚ್ಚಯರೂಪವಿಗ್ರಹೇ

ಮಂದಸ್ಥಿತಮಾತ್ರನಿರಸ್ತವಿರಹಶೋಕೇ ಹಾ ಭಾಮಿನಿ

ಹಾ ಚಂಡಿ ಹಾತ್ಯಂತಕೋಪನೇ ಹಾತಿಶಯದುರಾರಾಧ್ಯಶೀಲೇ

ಭೂಲೀಲಾದಿವಿವಿಧಾಕಾರಾವಾಂತರಾವತಾರಾತಿನಿಮಗ್ನಮಾನಸೇ ಕ್ವಾಪಿ ಕ್ವಾಸೀತಿ

ಓಂ ಓಂ ಓಂ ಓಂ ಆನಂದವಲ್ಲಿಕೇ ಕ್ವಾಪಿ ಕ್ವಾಸೀತಿ ಜಗೌ .. 20..

ತತಸ್ತದಾಕರ್ಣ್ಯ ಸುವೇಣುನಿಃಸ್ವನಂ

ಪ್ರಿಯೋದಿತಂ ಮನ್ಮಥವೇಗ ವರ್ಧನಂ .

ಸ್ಮರೋನ್ಮದಪ್ರೋದ್ಧತಮಾನಸಾ ಬಹಿ

ಹೃದಂತರಾದಾವಿರಭೂನ್ನಿತಂಬಿನೀ .. 21..

ಅಶೋಕವಲ್ಲಿವನಮಂಡಪಾಂತರಾದ್

ವಿನಿಃಸರಂತೀ ಸಹಜಾರುಣಾಂಶುಕಾ .

ಘಟಸ್ತನೀ ಸನ್ಮಣಿಹಾರಭೂಷಣಾ

ಸ್ಫುರತ್ಪದನ್ಯಾಸವಿರಂಚಿತಾವನಿಃ .. 22..

ಮರಾಲಗತ್ಯಂಚಿತಮಂಜುವಿಗ್ರಹಾ

ನಿತಂಬಭಾರೋದ್ವಹನಾಕ್ಷಮಾ ರಮಾ .  
 ಮೃದುಸ್ಮಿತದದ್ಯೋತವಿಭಾಸಿತಾನನಾ  
 ಮನೋಹರಾಪಾಂಗವಿಭೂಷಿತೇಕ್ಷಣಾ .. 23..  
 ಅನರ್ಘ್ಯಕಾಂಚೀಗುಣನಾದಿಘಂಟಿಕಾ  
 ಮನೋಜ್ಞಕೇಯೂರವಿಲಂಬಿದೋರ್ಲತಾ .  
 ತ್ರಪಾನಿಮಗ್ನಾ ಕಲಿತಾವಗುಂಠನಾ  
 ಸುವೃತ್ತದೀವ್ಯಜ್ವಳನಪ್ರಭಾಂಬರಾ .. 24..  
 ಸುಕಂಠಕಂಠೀ ಶುಭಸೂತ್ರಶೋಭಿತಾ  
 ಸಭಾಗಸೌಭಾಗ್ಯಸಮೂಹಸಂಗತಾ .  
 ಸಮಾನಶೀಲೈಃ ಪ್ರಚುರೈಃ ಸಖೀಜನೈಃ  
 ಸನಾಥಪರ್ಯಂತಪುರಸ್ಥಲಸ್ಥಿತಾ .. 25..  
 ಪರಿಸ್ಪುರಚ್ಚಾರುಕಪೋಲಮಂಡನ  
 ಪ್ರತಿಷ್ಠಿತಾಟಂಕಮಣಿಪ್ರಭಾಭರಾ .  
 ಪ್ರಸೂನಚಿತ್ರೀಕೃತಚಾರುವೇಣಿಕಾ  
 ಸುನಾಸಿಕಾಶೋಭಿಮಹಾಮಣಿತ್ರಯಾ .. 26..  
 ಸುಮಂಜುಸಿಂದುರಸಮೂಹಸುಂದರ  
 ಪ್ರಸರ್ಪಿಸೀಮಂತಿತರತ್ನಪಟ್ಟಿಕಾ .  
 ಲಲಾಟಪರ್ಯಂತವಿರಾಜಿಭೂಷಣ  
 ಪ್ರಭಾಸಮೂಹೈಃ ಪರಿವೇಷಿತಾನನಾ .. 27..  
 ಸಾ ರಾಘವೇಂದ್ರಸ್ಯ ಜವೇನ ಸನ್ನಿಧೌ  
 ಸಮೇತ್ಯ ಕಂಠೇ ಮಣಿಮಾಲಿಕಾಮಧಾತ್ .  
 ತಯೋರ್ವಿನಿವೃತ್ಯ ವಿವಾಹಮಂಗಲಂ  
 ಸಖೀಜನಃ ಕುಂಜಗೃಹೇ ವಿಧಾನವಿತ್ .. 28..  
 ಪ್ರವರ್ತಯಾಮಾಸ ಮಿಥೋ ರತಿಕ್ರಿಯಾಂ  
 ನವೀನಸಂಗೋದ್ಯದನಂಗಕೌತುಕಾಂ .  
 ತತಸ್ತಯೋಸ್ತತ್ರ ದಿನೇ ದಿನೇಽಭವ  
 ನೃಹೋತ್ಸವಃ ಪೂರ್ಣಸಖೀಮನೋರಥಃ .. 29..  
 ಶೃಂಗಾರಯಾಮಾಸ ರಘೂದ್ವಹಃ ಪ್ರಿಯಾಂ  
 ಪ್ರಿಯಾಪಿ ತಂ ದಿವ್ಯಯುವಾನಮಾದರಾತ್ .  
 ಏವಂ ತದನ್ಯೋನ್ಯಮಭೂತ್ ಕುತೂಹಲಂ  
 ದಾಂಪತ್ಯಭಾವಪ್ರಣಯೇನ ಸಂಚಿತಂ .. 30..  
 ಪರಸ್ಪರಾಲಾಪನಿರೀಕ್ಷಣಾದಿಷು

ಪ್ರವೃದ್ಧ ಉಚ್ಚೈಃ ಪ್ರಣಯಸ್ಯ ವಾರಿಧಿಃ .  
 ಅಭೂದಮರ್ಯಾದತರಃ ಸಮಂತತೋ  
 ಯಥಾನ್ಯವಾರ್ತಾ ಧರಣೀಂ ಸಮಾಕ್ರಮತ್ .. 31..  
 ಸಾಕೇತನಗರದ್ವಾರಾ ರಾಸಭೂಃ ಸಹವೇಶ್ಮಸು .  
 ಸರಯೂತಟಕುಂಜೇಷು ರತ್ನಪರ್ವತಸಾನುಷು .. 32..  
 ಕ್ರೀಡಾಸ್ಥಾನೇಷು ದಿವ್ಯೇಷು ಮಹಾಸಾಮ್ರಾಜ್ಯಭೂತಿಷು .  
 ವಾಟಿಕಾತಟವಾಪೀಷು ಪ್ರಮೋದವನಮಧ್ಯತಃ .. 33..  
 ದಧೌ ಕೇಲಿರಸಂ ರಾಮೋ ರಾಮಯಾ ಸಹ ಸಂತತಂ .  
 ಕ್ವಚಿಡ್ ಗುಂಜಾವಿಭೂಷಾಢ್ಯೋ ವನಮಾಲಾವಿಭೂಷಣಃ .. 34..  
 ಮಯೂರಚಂದ್ರಿಕೋತ್ತಂಸೀ ವಿತೇನೇ ನಯನೋತ್ಸವಂ .  
 ಕ್ವಚಿಚ್ಛಂದನಕಾಶ್ಮೀರಮಕರೀಪತ್ರಚಿತ್ರಿತಃ .. 35..  
 ರತ್ನಾಕಲ್ಪಮನೋಹಾರೀ ಚಕಾರಾತೀವ ಸಂಪದಂ .  
 ಕ್ವಚಿಚ್ಛ ಕನಕೋಪ್ಪೀಷರತ್ನಸ್ತವಕಶೋಭಿತಃ .. 36..  
 ಹೇಮಕಂಚುಕಲಿಪ್ತಾಂಗೋ ರೇಜೇ ರಾಜೋತ್ತಮೋ ಯಥಾ .  
 ಕ್ವಚಿತ್ ಪೀತಾಂಬರಧರಃ ಶುಭ್ರಧೌತ್ರವಿರಾಜಿತಃ .. 37..  
 ಆಬದ್ಧಚೂಡಾಚಿಕುರಶ್ಚಕಾರ ಪ್ರಿಯಯಾ ಮುದಂ .  
 ಕ್ವಚಿಚ್ಛ ಮಲ್ಲಕಚ್ಛಾಡ್ಯಃ ಸುವರ್ಣಧೃತಕುಂಡಲಃ .. 38..  
 ಕರಸ್ಥವಲಯೋಲ್ಲಾಸೀ ರರಾಜ ರಘುನಂದನಃ .  
 ಕ್ವಚಿನ್ನಾಸಾಮಣಿಭಾಜೀ ಶ್ರೀಮದಾನನಮಂಡಲಃ .. 39..  
 ಪ್ರಿಯಾಕಲ್ಪಿತಪುಂವೇಶೋ ರೇಜೇ ಶ್ರೀರಾಮಚಂದ್ರಮಾಃ .  
 ಕ್ವಚಿತ್ ಕಿರಾತವೇಶೇನ ಸನ್ನದ್ಧಲಲನಾಸಖಃ .  
 ಮೃಗಯಾಭಿರತಿವೀರೋ ವ್ಯರೋಚತ ವನಾಂತರೇ .. 40..  
 ಏವಂ ವಿಚಿತ್ರರಚನಾನ್ವಿತಕೇಲಿಕಾರಃ  
 ಕಂದರ್ಪಕೋಟಿಕಮನೀಯಕಲಾಕಲಾಪಃ .  
 ದಾಸೀಜನಪ್ರತಿವಿಭೂಷಿತದಿವ್ಯರಾಮಾ  
 ತಾರುಣ್ಯಮೋದಮದಿರಾರಸಪಾನಮತ್ತಃ .. 41..  
 ಅನ್ಯೋನ್ಯಮುಜ್ವಲರಸೋದಧಿಹಾವಭಾವ  
 ರಿಂಗತ್ತರಂಗಶತಸಾಂದ್ರತರಾದ್ರ್ಯಮೂರ್ತಿಃ .  
 ಚಕ್ರೇ ವಿಲಾಸರಸಿಕೋ ವಿವಿಧಾನ್ ವಿಲಾಸಾನ್  
 ಶ್ರೀಮತ್ಪ್ರಮೋದವನಕುಂಜಗೃಹೇ ಸುರಮ್ಯೇ .. 42..  
 ಇತ್ಯಂ ವಿಹರತಸ್ತಸ್ಯ ರಾಮಯಾ ಸೀತಯಾ ಸಹ .  
 ದ್ವಿಪರಾರ್ಧಂತಿಮಭವದ್ ಬ್ರಹ್ಮಣೋ ರಜನೀ ಹಿ ಸಾ .. 43..



ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ  
ಸಪ್ತವಿಂಶೋಽಧ್ಯಾಯಃ .. 27..

43/1141

028. ರಾಮರಾಸೋ ನಾಮ ಅಷ್ಟಾವಿಂಶೋಽಧ್ಯಾಯಃ .

ತತಃ ಪ್ರವರ್ತತೇ ಘೋರಂ ತಮೋ ಭಾವಪಿಧಾಯಕಂ .  
ರವೇರಸ್ತಮಭೂತ್ತೇಜಃ ಶಶುಭೇ ಜ್ಯೋತಿಷಾಂ ಗಣಃ .. 1..  
ತಾರಕೌಘಾಃ ಪ್ರಾದುರಾಸನ್ನೂಲೂಕಾಃ ಸಂಪ್ರವೇದಿರೇ .  
ಪದ್ಮಕೋಶಾಂತರೇ ಬದ್ಧಾಃ ಜುಗುಂಜರ್ನ ಮಧುವ್ರತಾಃ .. 2..  
ಮಧುರೋಲ್ಲಾಸಸಂಶೋಭಿ ಬಭೌ ಕೈರವಿಣೀವನಂ  
ವಿಟಪೇಷು ಚ ನಿದ್ರಾಣಾಃ ಪತಂಗಾ ನ ಚ ಭಾಷಿರೇ .  
ಸಂವೀಕ್ಷ್ಯ ತಾಮಸೀಂ ವೇಲಾಂ ರಾಮಃ ಪ್ರೋವಾಚ ಜಾನಕೀಂ .. 3..  
ಜನಕನಂದಿನಿ ಸಂಪ್ರತಿ ವರ್ತತೇ  
ರಜನಿರುತ್ಸುಕಕೋಕಗಣಾತಿವಾ .  
ಸ್ಪುರದುಲೂಕಕದಂಬಕಮೋದ  
ಕೃತ್ತಿಮಿರಘೋರಪಟಾವೃತಕಾನನಾ .. 4..  
ಕಟು ರಟಂತಿ ಚ ಸಂಪ್ರತಿ ಫೇರವಾಃ  
ಸುಕಲಹಂಸರವಶ್ಚ ತಿರೋಹಿತಃ .  
ಶ್ರವಣಯೋಃ ಕುರುತೇ ಕಟುತಾಮಸೌ  
ಕಿಮಪಿ ಚಕ್ರವಧೂ ನಿವಹಾರವಃ .. 5..  
ನ ಖಲು ಸಂಪ್ರತಿ ವಂಜುಲಕಾನನಂ  
ವಿಕಸಿತಂ ವಿತನೋತಿ ದೃಗುತ್ಸವಂ .  
ಕುಮುದಿನೀ ಪ್ರವಿಭರ್ತ್ವಿ ವಿಕಾಸಿತಾಂ  
ವಿತಥಸೌರಭಸಂಪದುಪೇಕ್ಷಿತಾ .. 6..  
ಕಿಮಪಿ ಗಾಯತಿ ಚ ಭ್ರಮರಾವಲೀ  
ವಿಕಟಕುಂಜಲತಾವನವೇಶ್ಮಸು .  
ದಧತಿ ರತ್ನಗಿರೇಸ್ತಟಭೂಮಯ  
ಸ್ತಿಮಿರಸಂಘಾಕೃತಂ ಸ್ವಪರಾಭವಂ .. 7..  
ಇತಿ ನಿಶಮ್ಯ ನಿಶಾಗಮವರ್ಣನಂ  
ಜನಕಜಾ ಸಮಭಾಷತ ವಲ್ಲಭಂ .  
ಇಯಮಹೋ ರಜನೀ ನ ನಿವರ್ತತೇ  
ಪ್ರಲಯ ಏಷ ವಿಧೇರಪಿ ನಾಶಕಃ .. 8..

ಭಜತಿ ಭೂತಗಣಃ ಪ್ರಕೃತಿಂ ಪರಾಂ  
 ಪ್ರಕೃತಿರೇತಿ ಪರೇ ಪುರುಷೇ ಲಯಂ .  
 ಪುರುಷ ಏತಿ ಭವಂತಮಮುಂ ಪರಂ  
 ನಿಜವಿಲಾಸರತಂ ಪುರುಷೋತ್ತಮಂ .. 9..  
 ತ್ವಮಧುನಾಪಿ ರತೇರ್ನ ನಿವರ್ತಸೇ  
 ಸಹಜಚಿತ್ಸುಖಕೇಲಿಕಲಾನಿಧಿಃ .  
 ಯದಪಿ ನಾಥ ಗತಾ ಲಯಮೀದೃಶಾಃ  
 ಶತಶ ಏವ ವಿರಂಚಿಹರೀಶ್ವರಾಃ .. 10..  
 ತ್ವಮವಧಿಃ ಪರಮಂ ಪುರುಷೋತ್ತಮಃ  
 ಸತತಕಾಲಕಲಾಕಲನಾತ್ಮಕಃ .  
 ಪ್ರಿಯ ಭವಂತಮುಪೇತ್ಯ ಗತೋಽ  
 ವ್ಯಸಾವಗತ ಏವ ವಿವಾತ್ಯತ ಇತ್ಯಹೋ .. 11..  
 ಅಹಮಪಿ ಪ್ರಭುಣಾ ಭವತಾ ಸಹ  
 ಪ್ರಮುದಕಾನನಕುಂಜವಿಲಾಸಿನೀ .  
 ನ ಕಲಯೇ ಪ್ರಣಯೇನ ಚ ಸಂಭವಂ  
 ನ ವಿರತಿಂ ಸುಖಕೇಲಿಮಹೋತ್ಸವೇ .. 12..  
 ಅಥ ಯದಿ ಸ್ವಪನಸ್ತೃಹಯಾ ಪ್ರಭೋ  
 ಕಿಮಪಿ ತೇ ನಯನೇಽಲಸಪಕ್ಷ್ಮಣೀ .  
 ತದಹಮಪ್ಯಧುನಾ ಸ್ವಪಿಮಿ ಕ್ಷಣಂ  
 ಭವದುದಾರಭುಜಾಂತರವರ್ತ್ತಿನೀ .. 13..  
 ಭವದುರೋನಯನಾನನನಾಸಿಕಾ  
 ಹೃದಯಪಾಣಿಪದಾವಯವಾಶ್ರಿತಾ .  
 ವಿರಚಯಾಮಿ ಸುಷುಪ್ತಿರಿವೋಲ್ಬಸ  
 ನ್ನಿಗಮಶಬ್ದಮಯೀಂ ವಿರತಿಂ ನ ಕಿಂ .. 14..  
 ನಿಧುವನಾಂತಮಿತಾ ಶ್ಲಥವಿಗ್ರಹಾ  
 ಸ್ವಪಿಮಿ ನಾಥ ಕದಾ ಭವತಾ ಸಮಂ .  
 ಸ್ವದಯಿತಸ್ಯ ಸುಷುಪ್ತಿದಶಾಜುಷ  
 ಸ್ತವ ಮುಖೇಂದುನಿರೀಕ್ಷಣಂ ಮಕ್ಷಮಾ .. 15..  
 ನಹಿ ನಿಮೀಲಿತಲೋಚನಪಂಕಜೋ  
 ಽಪ್ಯಥ ಭವಾನಪಿ ಮಾಂ ಪರಿಮುಂಚಸಿ .  
 ಸುಖಸುಯಂತ್ರಿತದೋಃಪರಿರಂಭಣ  
 ಪ್ರಣಯಕೇಲಿಕಲಾಕುಲವಿಗ್ರಹಃ .. 16..

ಅಲಸಲೋಚನ ಏಷ ಸಖೀಜನೋ  
 ಽಪ್ಯಲಮಿಹ ಸ್ವಪಿತೀತಿ ವಿಭಾವ್ಯತೇ .  
 ಇಹ ನ ಸೋಽಪಿ ಜನೋಽಸ್ತಿ ಯ ಏತ್ಯ  
 ನೋ ದಿಶತಿ ನಾಗಲತಾದಲವೀಟಿಕಾಂ .. 17..  
 ಕಥಯತೋ ರತಿವಲ್ಲಭಯೋರ್ಮಿಥಃ  
 ಸಪದಿ ಕಾಪಿ ಸಖೀ ಸುಸಮಾಯಯೌ .  
 ನ ಯುವಯೋರಧುನಾಪಿ ದಿನಾತ್ಯಯೇ  
 ಭವತಿ ಸುಪ್ತಿರತೀವವಿಲಾಸಿನೋಃ .. 18..  
 ನವನಿಕುಂಜಲತಾವನಮಂಡಪೇ  
 ಕುಸುಮಕ್ಲ್ಯಪ್ತತಲೇ ಕುರುಥೋ ನ ಕಿಂ .  
 ನಿಧುವನಕ್ರಿಯಯಾ ಸಹಜಂ ಸುಖಂ  
 ಸ್ಮರವಿಲಾಸಕಲಾಕುಶಲೌ ಯುವಾಂ .. 19..  
 ನಿಧುವನಶ್ರಮಸಂಗತನಿದ್ರಯೋ  
 ಶ್ಚರಣವಾಹನಮೇತ್ಯ ಕರೋತಿ ಯಾ .  
 ಕಿಮು ನ ಸಾಪ್ಯಹಮದ್ಭುತದಾಸಿಕಾ  
 ರಹಸಿ ದಂಪತಿಸುಪ್ತಿರಹಸ್ಯಗಾ .. 20..  
 ಇತ್ಥಂ ಸಖೀಗಿರಂ ಶ್ರುತ್ವಾ ಸ್ತೃತ್ವಾ ಸೀತಾರಘೂದ್ವಪೌ .  
 ಶಯ್ಯಾಮಂದಿರಮತ್ಯುಚ್ಛ್ರೀರಾಜಗ್ಮತುರನುತ್ತಮಂ .. 21..  
 ಚಂದನಾಗುರುಧೂಪಾಡ್ಯಂ ಕರ್ಪೂರೋಜ್ಜ್ವಲದೀಪಕಂ .  
 ಶಯ್ಯಾಂತಾವನಿವಿನ್ಯಸ್ತ ದಿವ್ಯಾಸ್ತರಣಗೈಂದುಕಂ .. 22..  
 ನಾನಾರಂಗಸೃತಾನೇಕ ದಿವ್ಯಚಿತ್ರವಿಚಿತ್ರಿತಂ .  
 ಕುಂಜವಲ್ಲಿವನಾಂತಃಸ್ಥಮಂದಾರದ್ರುಮಮೂಲಗಂ .. 23..  
 ರಕ್ತಪೀತಪ್ರಭಾಶೋಭಿರತ್ನವೇದ್ವಯುರಿ ಸ್ಥಿತಂ .  
 ಸುವರ್ಣಸಂಪುಟನ್ಯಸ್ತತಾಂಬೂಲೋದಲವೀಟಿಕಂ .. 24..  
 ಕಲ್ಪದ್ರುಮಪ್ರಸೂನಸ್ತ ಗ್ವಾಸೋಲಂಕಾರಭೂಷಿತಂ .  
 ಸಂಭೋಗಮಲ್ಲಯುದ್ಧಾಂತ ಸುಖದವ್ಯಜನಾಂಚಿತಂ .. 25..  
 ಸುಗಂಧಿಮಿಷ್ಟಮಧುರಪಕ್ವಾನ್ನಾದಿಸಮಾಯುತಂ .  
 ಪ್ರೋದ್ಭಾಸಿರತ್ನಚಷಕೋಪೇತಮೈರೇಯಭಾಜನಂ .. 26..  
 ದ್ಯೂತಕೇಲಿಕ್ರಿಯೋಪಾಯಚತುಷ್ಟದ್ಯಾದಿ ಸಂಯುತಂ .  
 ಹೇಮರತ್ನಚತುಷ್ಟಸ್ಥಪಾನೀಯಕಲಶೀಯುತಂ .. 27..  
 ರತ್ನಜ್ಯೋತಿಸಮುದ್ಭಾಸಿಪೃಥುದರ್ಪಣಮಂಡಲಂ .  
 ವೇಶ್ಮಾಭ್ಯಂತರವೇಶ್ಮಾಂತಜ್ವಲತ್ಸುಸ್ಥಿರದೀಪಕಂ .

ಸಖೀಜನಕೃತಾನ್ವೀಕ್ಷಾ ಗವಾಕ್ಷಶತಸಂಕುಲಂ .. 28..  
 ತತ್ರ ಗತ್ವಾ ನಿಜಾಲೀಭಿಃ ಕೃತಾಕಲ್ಪಾಂ ನಿಜಾಂ ಶ್ರಿಯಂ .  
 ರಮಯಾಮಾಸ ರಾಮೇಂದುರ್ನವಸ್ಮರರತೋತ್ಸವೇ .. 29..  
 ಸಖ್ಯೋ ಜಾಂಬೂನದೀಂ ಮಾಲಾಂ ದತ್ತ್ವಾ ಸೀತಾಕರಾಂಬುಜೇ .  
 ರಾಮಸ್ಯ ರೋಷಯಾಮಾಸುಃ ಕಂಠೇ ಪುಲಕಸುಂದರೇ .. 30..  
 ತಸ್ಯಾಃ ಕಾಂಚೀಗುಣಗ್ರಂಥಿಸ್ಪರ್ಶೋತ್ಕಂಪಿಕರೇ ಪ್ರಿಯೇ .  
 ಸಖ್ಯಸ್ತೂರ್ಣಂ ವಿನಿರ್ಯಾತಾಃ ಶಯ್ಯಾಮಂದಿರತೋ ಬಹಿಃ .. 31..  
 ತತ್ತ್ವತಯೋಃ ಕಾಕುವಚಃಶತಾಕುಲಂ  
 ಪ್ರಭೂತಕಂದರ್ಪಶರೋದ್ಧರಂ ರತಂ .  
 ಬಭೂವ ಭೂಯೋ ನ ನ ನೇತಿ ಕಾಂತಯಾ  
 ನಿವಾರ್ಯಮಾಣೋದ್ಧರಕಾಂತಖೇಲಿತಂ .. 32..  
 ಪ್ರಿಯಃ ಪರೀರಭ್ಯ ಮನೋರಮಾಂ ಪ್ರಿಯಾಂ  
 ಸ್ತನದ್ವಯಾಮರ್ದನಜಾತಸಂಭ್ರಮಾಂ .  
 ಚುಚುಂಬ ಬಿಂಬೀಫಲಕೋಮಲೇಽಧರೇ  
 ರದವ್ರಣಾರೋಪಣಜಾತವೇದನಾಂ .. 33..  
 ಬಲೇನ ಸಾ ತಸ್ಯ ಸುಬಾಹುಯಂತ್ರಣಾಂ  
 ನಿವಾರ್ಯ ನೀವೀಂ ಪ್ರದದೌ ಕರಂ ಹಿ ಸಾ .  
 ದ್ವಿತೀಯಕೇನ ಪ್ರಸಭಂ ಚ ಪಾಣಿನಾ  
 ಸುದೂರಯಾಮಾಸ ಯುವಾನಮದ್ಭುತಂ .. 34..  
 ಬಲೇ ಸ ತಸ್ಯಾಶ್ಚರಣದ್ವಯಂ ಜವಾ  
 ನ್ನಿಜಾಂಸಮಾರೋಪ್ಯ ಮುಖೇಂದುಮಂಡಲಂ .  
 ಚುಚುಂಬ ಸುಸ್ನಿಗ್ಧಕಪೋಲಭಾಸ್ವರಂ  
 ವೃತಾಲಕಾಲೀಅಮರೀಶತಾಕುಲಂ .. 35..  
 ಹಠಾತ್ ಸಮಾಕೃಷ್ಯ ಪದದ್ವಯೇನ ಸಾ  
 ವಿವ್ಯಾಧ ವಕ್ಷಸ್ಥಲಮಸ್ಯ ಕಾಮಿನಃ .  
 ತತೋಽಭವನ್ನೂಪುರಕಿಂಕಿಣೀರವಃ  
 ಪ್ರಸುಪ್ತಹಂಸೌಘವಿತೀರ್ಣಸಂಭ್ರಮಃ .. 36..  
 ರಾಮಶ್ಚ ತನ್ನೂಪುರಯುಗ್ಮಶಿಂಜಿತೈಃ  
 ಮನಃ ಪ್ರಭೂತದ್ವಿಗುಣಸ್ಮರಾದಿಃ .  
 ರದೈರ್ವಿನಿಷ್ಪಿಷ್ಯ ರದಚ್ಛದಂ ಪುನಃ  
 ಸಂರಂಭತಸ್ತತ್ಪರಿರಂಭಮಾಚರತ್ .. 37..  
 ಸಾ ರಾಮಚಂದ್ರಸ್ಯ ಭುಜದ್ವಯಾಂತರ

ಸ್ಥಿತಾರ್ದಿತಾ ವಕ್ಷಸಿ ತೇನ ವಕ್ಷಸಾ .  
 ಚಚಾಲ ನಾಲಿಂಗನಸಂಗಮೋದ್ಭವ  
 ಪ್ರಮೋದಸಂಬಂಧನಿಮೀಲಿತೇಕ್ಷಣಾ .. 38..  
 ಚುಚುಂಬ ತಸ್ಯಾಃ ಸ್ಪುಟಕೋರಕಾಕೃತೀ  
 ದೃಶೋಃ (ಶೌ ?)ಸಕಾಸೀ ವದನಂ ನಿಭಾಲಯನ್ .  
 ತಸ್ಥೌ ಪುನರ್ನೀವಿಗುಣಂ ಪಿಥಾಯ ಸಾ  
 ಕರದ್ವಯೇನೋತ್ಪಲಕಾವಲೀತನುಃ .. 39..  
 ಸ ತತ್ಕರೌ ಪಂಕಜಕೋರಕಾಕೃತೀ  
 ಹರಾತ್ ಸಮುತ್ಕ್ಲಿಪ್ಯ ಬಭಂಜನೀವಿಕಾಂ .  
 ತಾವತ್ತು ಸಾ ಚೋರುಯುಗಂ ಸುವೇಷ್ಟಿತಂ  
 ಕೃತ್ವಾ ಕರಾಭ್ಯಾಂ ಚ ವರಾಂಗಮಪ್ಯಧಾತ್ .. 40..  
 ಸ ತನ್ನಿತಂಬದ್ವಿತಯಂ ಮನೋರಮಂ  
 ಲಿಲೇಖ ಸೂಕ್ಷ್ಮೈಃ ಕರಜೈಃ ಸ್ಮರೋದ್ಧತಃ .  
 ಸಮಾಲಭಚ್ಚ ಸ್ತನಕುಡ್ಮಲದ್ವಯಂ  
 ಸ್ವವಕ್ಷಸಾ ದೀರ್ಘದುದಾರಕಂಚುಕಂ .. 41..  
 ವಿದೀರ್ಘಮಾಣಾ ಕುಚಕಂಚುಕೀ ಚ ಸಾ  
 ಚಕಾರ ತತ್ರ ದ್ವಿಗುಣಂ ಶ್ರಿಯಂ ರತೇಃ .  
 ಸ್ತನೌ ಸುವೇಶೀನ ಯಥಾ ವಿರಾಸತುಃ  
 ಪ್ರಮತ್ತ ಚಕ್ರಾವಿವ ಪದ್ಮಿನೀದಲಾತ್ .. 42..  
 ಉದೀರ್ಘಭಾಸೋಃ ಸ ತಯೋರುರೋಜಯೋ  
 ನಫಖಾವಲೀಂ ಸನ್ನಿಚಖಾನ ನಾಯಕಃ .  
 ಸ್ಫುಟೇಂದ್ರಗೋಪಾಪಯವೈಃ ಸಮಾಚಿತೌ  
 ಯಥಾ ಲತಾಯಾಸ್ತವಕೌ ವಿರೇಜತುಃ .. 43..  
 ಸಾಪ್ಯಸ್ಯ ವಕ್ಷಸ್ಥಲಮುದ್ಧ ತೈರ್ನಫಖೈಃ  
 ಪಸ್ಪರ್ಶ ಕಿಂಚಿತ್ಸ್ಮಯದುರ್ಮದೇಕ್ಷಣಾ .  
 ಆವರ್ಜಯಾಮಾಸ ಚ ದುರ್ಲಭತ್ವತಃ  
 ಸ್ಮರಾತುರಸ್ಯಾಸ್ಯ ಹರೇನ ವೇಗಿತಾಂ .. 44..  
 ಸ ಉತ್ಪತನ್ಮನ್ಮಥವಾಣವೇಪಿತೋ  
 ಮದೋದ್ಧತೋ ಬಾಹುಬಲೇನ ಯಂತ್ರಯನ್ .  
 ಚಕಾರ ಬಾಲಾಂ ಮಧುರಾಂಶುಕಚ್ಚುತಾಂ  
 ವಿಸ್ಪಷ್ಟದೀವ್ಯಜ್ವಲಾನದ್ವಯಪ್ರಭಾಂ .. 45..  
 ವಿಲೋಡ್ಯಮಾನಾ ಸುರತೇ ಪ್ರಿಯೇಣ ಸಾ

ಬಭೂವ ಸುಸ್ವೇದಕಣಾಂತವಿಗ್ರಹಾ .  
 ತಥಾಪ್ಯಮುಂಚತ್ತಪಯಾ ನ ಕರ್ಹಿಚಿ  
 ನಿತಾಂತಸಂಶೋಭಿಮುಖಾವಕುಂಠನಂ .. 46..  
 ಪಿಧಾಯ ಯೋನಿಂ ಕರಪದ್ಮಸಂಪುಟೇ  
 ಪರಸ್ಪರಾಸಕ್ತಿಸುಸಂಗತೋರುಕಾಃ .  
 ಅಧಃಸ್ಥಿತಾಪ್ಯಚ್ಛಲತಿ ಸ್ಮ ತಸ್ಯ ಸಾ  
 ಸಮಾನಲಜ್ವಾಮದನದ್ವಯಾಕುಲಾ .. 47..  
 ತಾಂ ಕೇನಚಿದ್ವಂಧಬಲೇನ ಕಾಮುಕೋ  
 ನಿಬದ್ಧ್ಯ ನಿರ್ಮುಚ್ಯ ತದೋರುಬಂಧನಂ .  
 ಆರೋಪಯಾಮಾಸ ನಿಜೋರುಯುಗ್ಮಕೇ  
 ವರಾಂಗಸೌಲಭ್ಯಸುನಿರ್ವೃತೇಂದ್ರಿಯಃ .. 48..  
 ನಿಜೋರುಸಂಸ್ಥಾಮಬಲಾಂ ಸುಯಂತ್ರಿತಾಂ  
 ತತೋ ನಿಬಂಧಾಚ್ಛಲಿತುಂ ಚ ನೋ ಕ್ಷಮಾಂ .  
 ದದರ್ಶ ವಕ್ತ್ರೇ ಪರಿಚುಂಬಿತಾಧರೇ  
 ಪರಾಜ್ಞುಖೀ ತಾವದಭೂಜ್ಜವೇನ ಸಾ .. 49..  
 ತಸ್ಯಾಃ ಸುದೀರ್ಘಾಮಲಕಾವಲೀಂ ಕರೇ  
 ನಿಗೃಹ್ಯ ತಾಂ ಸಮ್ಘುಖಮನ್ವಕೂಲಯನ್ .  
 ತತೋಽಪಿ ಸಾ ಸಮ್ಘುಖವರ್ತ್ತಿನೀ ಪ್ರಿಯಾ  
 ನಿಮೀಲಿತಾಕ್ಷೀ ನ ಬಭಾಣ ಕಿಂಚನ .. 50..  
 ಸಾಮರ್ಷಸಕ್ರೋಧಸಹರ್ಷಸತ್ವಪ  
 ಸಹಾಸಸೋನ್ಮಾದನಸಾಶ್ರುಲೋಚನಾ .  
 ಬಭೂವ ತೂಷ್ಣೀಮವಶಾ ಸುಯಂತ್ರಿತಾ  
 ಕೃತಾಧರಸ್ಪಂದಲವಾನುಮೇಯಗೀಃ .. 51..  
 ತತೋಽಸ್ಯ ವಕ್ತ್ರಂ ಶನಕೈಃ ಪ್ರಪಶ್ಯತೀ  
 ಬಭಾಣ ಬಾಲಾ ಮೃದುವಲ್ಗುಭಾಷಿತಾ .  
 ಅಲಂ ಜವೇನ ಪ್ರಿಯ ಮುಂಚ ಮುಂಚ ಮಾಂ  
 ನ ನೇತಿ ಸಮ್ಮದ್ಧವಿಲೋಲವಿಗ್ರಹಾ .. 52..  
 ಸ ಭಾಷ್ಯಮಾಣೋಽಪಿ ಜವೇನ ಯೋನಿಂ  
 ಬಭಂಜ ತಸ್ಯಾಃ ಖಲು ದೀನಯಾಚಿತಂ .  
 ಹಾಹೇತಿ ವಕ್ತ್ರೇ ಕರಕುಡ್ಮಲದ್ವಯಂ  
 ಪ್ರಕುರ್ವತೀ ಕಾಕುಶತಾಕುಲಾ ಚ ಸಾ .. 53..  
 ಹರೇನ ತೇನ ವ್ಯಥಿತೇವ ಕಾಮಿನಾ

ರರಜ್ಜ ಶಯ್ಯಾಪಿ ಯಥಾರ್ಥಯಾವಕೈಃ .  
 ಕೃತೋದ್ಧತಾಂ ನಿರ್ದಯಸೌರತಕ್ರಿಯಾಂ  
 ತತ್ತ್ಯಾಜ ಮೂರ್ಛಾಯಿತವಿಗ್ರಹಾಂ ತು ತಾಂ .. 54..  
 ಸಖೀಜನಸ್ತಾಂ ಪ್ರಥಮೇ ರತೋತ್ಸವೇ  
 ಬಾಲಾಂ ಕಥಂಚಿತ್ಪ್ರತಿಲಬ್ಧಚೇತನಾಂ .  
 ಸಂಸ್ಥಾಪಯಾಮಾಸ ಸುಮಂಗಲೋದಕೈಃ  
 ವಿಧಾನವಿದ್ಭಿರ್ನಿಗಮೈಃ ಪ್ರಬೋಧಿತಾಂ .. 55..  
 ಇತ್ಥಂ ನಿಶಾಯಾಮತಿಲಂಘ್ಯ ಚೇತನಾಂ  
 ಚಕಾರ ರಾಮಃ ಪ್ರಿಯಯಾ ರತೋತ್ಸವಾನ್ .  
 ಯಾವತ್ಸ ಶೇತೇ ಪುರುಷೋ ಮಹೋದಧೌ  
 ಭುಜಂಗರಾಜೇ ಶಯನೇ ಸುಷುಪ್ತಿಭಾಕ್ .. 56..  
 ಗಾವಶ್ಚ ತಸ್ಯ ಪ್ರಸರಂತಿ ಸರ್ವತೋ  
 ನಿಶ್ವಾಸರೂಪಾ ಭುಜಗೇಂದ್ರಪಾಲಿತಾಃ .  
 ತೌ ಕಾಮಿನೌ ನಿರ್ಭರಕಾಮಕೇಲಿಭಿಃ  
 ಸಂಶ್ರಾಂತಚಿತ್ತೌ ದಧತುಃ ಸ್ವಲೀಲಾಂ .. 57..  
 ತದೋಲ್ಪಣಾ ನಾಮ ಜವೇನ ರಾಕ್ಷಸಾ ಉತ್ಪೇತುರುಗ್ರಾ ಬಲವತ್ಸಹಿಸ್ತಾಃ .. 58..  
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋ ನಾಮ  
 ಅಷ್ಟಾವಿಂಶೋಽಧ್ಯಾಯಃ .. 28..

58/1199

029. ರಾಮರಾಸೋನಾಮ ಏಕೋನತ್ರಿಂಶೋಽಧ್ಯಾಯಃ .

ಅಥೋತ್ಪೇತುಃ ಪರಿತಃ ಪ್ರಮೋದವನಮುಲ್ಪಣಾ ನಾಮ ರಾಕ್ಷಸಾಃ .  
 ಸೋದರಕಾಃ ಸಾಯುಧಾಃ ಸಕವಚಾಃ ಸುತೀವ್ರಮತಯೋ  
 ಮದೋದ್ಧತಾಸ್ತಾಮಸಾಸ್ತಾಮಸೀಂತ್ರಪರಾಕ್ರಮಾ ಉಲ್ಮುಕಹಸ್ತಾ  
 ಅಮಂಗಲಾಸ್ತಾಲಶತಸಮುಚ್ಛ್ರಾಯವಪುಷೋ ದುರ್ದರ್ಶನಾಃ  
 ಪ್ರಜ್ವಲದ್ವಾನ್ನಿದೃಶೋ ಗಿರಿಗಂಡಸಮಾನಾಂಸಾಃ  
 ಪೃಥುತರನಾಸಾವಿನಿಃ ಸರಚ್ಛ್ವಾಸಸಮುತ್ಕಂಪಿತದ್ರುಮಾನ್  
 ಸಮುನ್ಮೂಲಯಂತಃ ಪಾದವಿನ್ಯಾಸಪ್ರಚಾಲಿತಧರಣೀಭಾಗಾಃ  
 ಸರಾಗಾನನಾಃ ಕರಾಲಜಟಾಲಕೇಶಾಃ ಕೃತ್ತಿವಾಸಸೋ ಗಣಾ  
 ಇವ ವಿಕಟಾಟೋಪತಾಂಡವಪ್ರಚಂಡಾಃ .. 1..  
 ತಾನ್ ಲಕ್ಷ್ಯಣೋಽಭಿವೀಕ್ಷ್ಯ ಶ್ರೀರಾಮಾಜ್ಞಾಪರಾಯಣ

ಸ್ತದಾಖಿಲಕಾರ್ಯ ಪ್ರಸಾಧನಚತುರೋಕ್ಷರಬ್ರಹ್ಮಾಕೃತಿಃ  
 ಪುರುಷೋತ್ತಮಸ್ಯ ದ್ವಿತೀಯಾ ಮೂರ್ತಿಶ್ಚತುರ್ಮೂರ್ತೀರ್ಭಗವತಃ  
 ಸಜ್ಜೀಕೃತಧನುಃ ಸುತೀಕ್ಷ್ಣ ವಿಶಿಖಧಾರಾಸಾರೈ  
 ನಿವಾರಿತವಾಂಸ್ತೇ ದೃಷ್ಟ್ವಾ ಶಾದ್ವಲೇ ಚರಂತಂ  
 ರಾಮಧೇನುಕಂ ಸಂಕ್ಷೋಭಯಾಂಚಕ್ರುಸ್ತತೋವೀರಃ ಸಧೇನುಕಂ  
 ಪ್ರಮೋದವನಾಭ್ಯಂತರೇ ಪ್ರವೇಶ್ಯ ತಾನಾಪತತಃ  
 ಪ್ರಚಂಡೈಃ ಕಾಂಡೈವಿವ್ಯಾಧ .. 2..  
 ತೇ ವಿದ್ಧಾ ದ್ವಿಗುಣಸಂಜಾತರುಷೋ ಲಕ್ಷ್ಮಣಂ  
 ವಿಷಮಮುಶಲಸಮೂಹೈರವಾಕಿರನ್ .  
 ಸ ನಿಜಕಾಂಡವರ್ಷೇಣ ಮುಶಲಾನ್ ದ್ವಿಧಾಕರೋತ್ .  
 ತೇನ ದ್ವಿಧಾಕೃತಾ ಮುಶಲಾ ದೂರಾದೇವ ಪರಾವೃತ್ತಾಃ ಬಭೂವುಃ .  
 ಕಥಂಚನ ರವಿರಿವ ಪಾಂಸುಪ್ರಚಯಾವಕೀರ್ಣಮಾರುತಾಂಡ  
 ವರಾನ್ಮುಶಲದುರ್ದಿನಾತ್ ಸ್ವರೂಪಂ ಪ್ರಕಾಶಯಾಮಾಸ .  
 ತೇ ಪುನರಪಿ ತಂ ರಾಜಕುಮಾರಮಾಚ್ಛಾದಯನ್ ಶಕ್ತಿವೃಂದೈಃ,  
 ಸಂಭಿನ್ನಃ ಶಕ್ತಿವರ್ಷೇಣ ಮೂರ್ಛಿತೋ ಧರಣ್ಯಾಂ ನಿಪಪಾತ .. 3..  
 ತತೋ ಹಾಹಾಕೃತಂ ದಿವಿ ದೇವಸೈನ್ಯಂ  
 ಬಭ್ರಾಮೋವಾಚ ಚಾಹೋ ಪ್ರಭೋ ಲಕ್ಷ್ಮಣ ಕಥಂ  
 ನಿರ್ವಿರಾಜ (ಣ್ಣ ?) ಇವಾಸಿ ಸಂವೃತ್ತಃ .  
 ಸಂಪ್ರತಿ ಖಲು ತ್ವಮೇವ ಗೋಧೋರಣೀನಾಯಕೋ  
 ನಾನ್ಯಮುಪಲಭಾಮಹೇ . ಪ್ರಭುಸ್ತು ಯೋಗನಿದ್ರಾ  
 ವಶಂವದೋಽಧುನಾ ಶೇತೇ ಕ್ಷೀರೋದಾರ್ಣವೇ ಪ್ರಾಣ  
 ಪ್ರದಸ್ತೃ ಮೇವಾಸ್ಯ ಸಹಜಕೇಲೀನಾಂ ಲೀಲೋಪಧಾನೀ  
 ಕೃತಸಮುದ್ರತನಯೈಕಬಾಹೋಃ ಸಾಂದ್ರತರಾಶ್ಲೇಷಜ  
 ಪರಸ್ಪರಸುಖಾನುಭವರಸಿಕಸ್ಯ ಆದೇಶೋಽಸೌ  
 ತ್ವಾಂ ಪ್ರಮೋದವನರಕ್ಷಾಯೈ ಗವಾಂ ಪಾಲನಾಯ ಚ  
 ಮಹಾವಿಕ್ರಮೋರ್ಜಿತಮೇಕವೀರಂ  
 ಸ್ವಾನಂದವಿಲಾಸಸಾಧನೋಪಾಯಂ .. 4..  
 ಸಖಲು ತ್ವಂ ಮೈವಂ ಕಾರ್ಷೀಃ . ಭರತಶತ್ರುಘ್ನಾವಪಿ  
 ಸಂಪ್ರತಿ ಕ್ಷಗತಾವಿತಿ ನ ಪ್ರತೀಮೋ ಯತಸ್ತ್ವ ಮೇಕಾಕೀ  
 ಮಹೋಲ್ವಣೈರಮೀಭಿಯುಧೈಸ್ತೇ . ಸಂಸ್ಕರ ಸಂಸ್ಕರ  
 ಸ್ವಾತ್ಮಾನಂ ಸಮುತ್ಥಿಷ್ಠ ಸಜ್ಜೀಕೃತಧನುಃ



ಕೋಟಿರಾಕ್ಷಸಕುಲಹನ್ಯವೇ ಸೌಮಿತ್ರೇಯೇತಿ .. 5..

ಲಕ್ಷ್ಮಣಸ್ತತ್ಕಣೇ ಪ್ರವಿಧೂಯಾಜ್ಞವ್ಯಥಾಂ  
ನಿಜಮಹಿಮಸಂಸ್ಕೃತಿಸುಧಾಧಾರಾಭಿಸ್ತೂರ್ಣಮುತ್ಥಾಯ  
ಘೋರತರನಾರಾಚಧಾರಾಭಿದುರ್ದಿನೈಃ ಸಮಾಚ್ಛಾದಿತವಾನ್  
ರಾಕ್ಷಸಮಹೋದರಾನ್ . ತೇ ಚ ಪ್ರಬಲತರಭುಜಗೇಂದ್ರ  
ಭೋಗೋಪಮಭುಜದಂಡಕುಂಡಲೀಕೃತಕೋದಂಡ  
ನಿರ್ಗಲತ್ಕಾಂಡಾಗ್ರಸಂಭಿನ್ನ ಶಿರಸೋ ನಿಪೇತುಃ ಪರಿತಃ  
ಪ್ರಮೋದವನಂ . ತೇಷಾಂ ಪತತಾಂ ಶರೀರಾಣಿಧರಣೀಂ  
ಕಾಮಯಾಮಾಸುಸ್ಸಮಭೂಚ್ಚಾರವೋಜ್ರನಿರ್ಘಾತಘೋರಃ .  
ಕೇಚಿಚ್ಚ ಪಲಾಯಮಾನಾಃ ಕ್ಷ್ಮಾಂ ಸಮಾಕಂಪಯನ್,  
ತೇಷಾಂ ಪಲಾಯಮಾನಾನಾಂ ಚರಣವಿನ್ಯಾಸ ಸಂರಂಭೇಣ  
ವ್ಯಶೀರ್ಯಂತ ಭೂಮಿಭಾಗಾಃ . ಏವಂ ನಿರ್ದಲಿತಾಖಿಲ  
ವಿಪಕ್ಷಸೈನ್ಯೋ ಮಹಾವೀರೋ ಧನುಃ ಪ್ರತಿಸಂಹೃತ್ಯ ಗವಾಂ  
ಧೋರಣೀಮಪಾಲಯತ್ . ತಾವತ್ ಸುಖಂ ಶೇತೇ ಜಾನಕೀ  
ಕಂಠಪಾಣಿಃ ಸಕಲಲೋಕೇಶ್ವರಃ ಶ್ರೀರಾಮಃ .. 6..

ಅಥ ಯಾಮಾರ್ಥಾವಶಿಷ್ಟಾಯಾಂ ರಜನ್ಯಾಂ  
ಪ್ರಭೋಃ ಪ್ರಭೋಧನಾಯ ವೈತಾಲಿಕವರವೇಶಧಾರಿಣೋ  
ವೇದಾ ವಿದ್ಯಾಧರೀವೇಶಧಾರಿಣ್ಯಶ್ಚ  
ಮಹೋಪನಿಷದ ಉತ್ಥಾನಕಮಗಾಯನ್ .. 7..  
ವೇದಾ ಊಚುಃ .

ಜಯ ಜಯ ನಿಜಜನಕರುಣಾಂ ಕುರು ಕಂಜದಲನಯನ  
ಸ್ವಯಮೇವೋಜ್ಞಂಭಮಾಣಾಖಿಲಸೌಭಾಗ್ಯಸದನ  
ಜಢಜೀವಾತ್ಮನಾಂ ಪರಿಣಮಮಾನಸ್ಯ ತೇನ ತದೀಯೈರ್ಧರ್ಮೈಃ  
ಸಂಬಂಧಃ ಸಪದಿ ತದಾತ್ಮನೈವ ದೃಶ್ಯೋಽಸಿ .. 8..  
ವಯುನಂ ನಾಮೈವ ತೇ ಯೇನ ಪರಮಹಂಸೋಽಪಿ ತ್ವಾಮಖಿಲಗುಣಾತೀತ  
ಮಹಿಮಾನಂ ವೇದ ಸ್ವೇ ಮಹಿಮನಿ ಪ್ರತಿಷ್ಠಿತತಮಂ .. 6..  
ನ ಖಲು ತ್ವಮಾಧೇಯೋ ನಿರಪೇಕ್ಷವೃತ್ತೇಸ್ತವೈತತ್ಪರಂ  
ಪದಂ ಯತ್ ಸೂರಯೋ ಧಿಯಾ ಪಶ್ಯಂತಿ, ಯತ್ರ ಕಾಂಚನೀ  
ರತ್ನೋಪಲಘಟಿತಾ ಭೂರ್ಯತ್ಪ್ರರಮ್ಮದೀಯಂ ನಾಮ ಸರೋ ಯತ್ರ  
ಸ್ಥಾನಂದಂ ಸಂವಿದೇವ ವಾಪೀ ಯತ್ರ ಸ್ವಾತ್ಮಾನಂದಪ್ರಸಾದ  
ಏವ ಪ್ರಾಸಾದಃ ಸಬಹುವಿಧಭೋಗಸಮುಚಿತಶಿಖರಾಗ್ರ  
ನಿಷಣ್ಣಸತ್ತ್ವಾತ್ಮಕಚಿತ್ತಸಮಾಕ್ರಾಂತೋ

ಯತ್ರ ತ್ವಮೇವಾಧಿರಾಜೋ ವಿಜಯಸೇ .. 10..  
 ಅಥ ದುಸ್ತರ್ಕಕಲಿತಕಲುಷೀಕೃತಾಂತಃಕರಣಾನಾಮೇಷ  
 ಲೋಕೋ ದುರ್ವಿಭಾವನೋಽನ್ತಃಸಾಧನಶತಂ  
 ಪ್ರಯುಂಜಾನ್ಯೇರೇವ ತೇ ಭವಿತವ್ಯಂ ಮನೋಮಯಃ ಪ್ರಾಣವಪುಃ  
 ಪ್ರಭಾರೂಪಃ ಸರ್ವಕಾಮಃ ಸರ್ವಗಂಧಃ ಸರ್ವರಸಃ ಸ  
 ಏಷೋಽಣುರಾತ್ಮಾ ಚೇತಸಾ ವೇದಿತವ್ಯೋಽಯಂ ತವ ಲೋಕಃ  
 ಸಚ್ಚಿದಾನಂದಘನೋ ಬಾಹ್ಯಾಭ್ಯಂತರೋ ನ ತಂ  
 ಕಶ್ಚನ ವೇದ ತವ ಚರಣಪರಾಗಪೂತಾತ್ಮಾನಮೃತೇ .. 11..  
 ಜಯ ಜಯ ಸದೇಕಸ್ವರೂಪ ಕಲಾತ್ಮಕ ಕಾಲಕಲನಾತಿಗ  
 ಚಿದೇಕಪ್ರತಿಷ್ಠಿತನಿಖಿಲಪ್ರಪಂಚರಚನೈಕಾಶ್ರಯ  
 ವಾಙ್ಮನಸಾಗೋಚರ ಸ್ವಾನಂದಸಿಂಧುಲಹರೀಗಣಸನ್ನಿಮಗ್ನ  
 ನಿಜಾಂತರಾನಂದಿನೀಸಹಜಾಲಕ್ಷ್ಮೀಪರಾಂಬಾಸಂವಲಿತ  
 ನಿತ್ಯನಿಕೇತನ ನಿರವಧಿಕ್ರೀಡಾರ್ಥಂ ವಿಕಲ್ಪಮಾನಮಿದಂ  
 ವಿಶ್ವಂ ತದ್ವಿಶೇಷಮೇವ ವಿಕೃತಿರಪಿ ತ್ವತ್ಪ್ರಕೃತಿರೇವೇತಿ  
 ಭೇದೇನಾಪಿ ಮನೋವಾಕ್ ತ್ವಾಮೇವಾವಲಂಬತೇ ಯಥಾ ನದ್ಯಃ  
 ಸ್ಯಂದಮಾನಾಃ ಸಮುದ್ರಸೇವಾಭಿಸಂವಿಶಂತಿ ತಥೈತಾನಿ  
 ನಾಮಾನಿ ಸರ್ವಾಣಿ ಪುರುಷಂ ತ್ವಾಮಭಿಸಂವಿಶಂತಿ .. 12..  
 ಅಥೇಮೇ ವಿದ್ವಾಂಸಃ ಕಾಯವಾಕ್ಚಿತ್ತಮಲನಿರ್ವಹಣೇ  
 ತ್ವತ್ಕಥಾಮೃತಧಾರಾಂತಃ ಕೃತಾವಭೃಥಾಃ ಕಾಯ  
 ಕ್ಲೇಶಕರಾಣಿ ತಪಾಂಸಿ ಸಮಾಪಯಂತಿ .  
 ಯೇ ಪುನಃ ಸತತ ಏವ ಸುಖಾನುಭವನಿಕೇತನಂ  
 ತ್ವತ್ಪದದ್ವಯಂ ಭಜಮಾನಾಃ ಶುದ್ಧಾತ್ಮಸ್ವರೂಪ  
 ಸ್ಪುರಣೇನಾಂತಃಕರಣಂ ಕಾಲಪ್ರಭಾವಂ  
 ಸತ್ವಾದೀಂಶ್ಚ ನಿರ್ಜಿತವಂತಃ ಕುತಃ ಕ್ಲೇಶಕರ್ಮಾಣ್ಯವರಜ್ಯೇಯಃ .. 13..  
 ಯದೇತದಾನಂದಮಯಂ ಯದೇತದನ್ನಮಯಾದಿ ಚ ತಸ್ಯಾಪಿ  
 ಪುಚ್ಛಪ್ರತಿಷ್ಠಾ ಚ ತ್ವಂ ತವ ಪೃಥಿವೀ ಶರೀರಮಾತ್ಮಾ  
 ಶರೀರಮವ್ಯಕ್ತಂ ಶರೀರಮಕ್ಷರಂ ಶರೀರಂ ತ್ವಂ ಸರ್ವಾಂತರಾತ್ಮಾ  
 ಪಹತಪಾಪ್ಮಾ ದಿವ್ಯೋ ದೇವ ಏಕೋ ರಾಮಚಂದ್ರಃ .. 14..  
 ಅಥೇಮೇ ಶಾರ್ಕರಾಕ್ಷಾ ಮಣಿಪೂರಕಸ್ಥಂ ಬ್ರಹ್ಮೋಪಾಸತೇ  
 ಸದೇಕಶತನಾಡೀಸ್ಥಾನಂ ತೇ ತದನೇನೈವ ವರ್ತ್ಮನಾ .  
 ತ್ವಾಮೇತ್ಯ ನ ಪುನರ್ದುಃಖಾಲಯಮಭಿಸಂವಿಶಂತಿ ಸೋಽಸಿ  
 ತ್ವಮೇಕೋ ದೇವಃ ಸರ್ವಭೂತೇಷು ಸ್ಥಾನೇಷು ಗೂಢಃ .. 15..

ಅಥಾಮೂಷ್ಠಭಿವ್ಯಕ್ತಿಸ್ಥಾನೇಷು ಸಂಶ್ಚಕಾಸ್ತಿ ಸೋಽಸಿ  
ತ್ವಂ ಪ್ರತಿಹತರಜಸ್ತಮೋವಿಸರಃ ಶುದ್ಧಸತ್ತ್ವೈಕವಪುಃ  
ಸ್ವಕರ್ಮೋಪಾರ್ಜಿತನಾನಾಪುರೇಶಃ ಕಾರ್ಯಕಾರಣಾಸಂವೃತ್ತ  
ನಿಖಿಲಾಂಶಾಖಿಲಶಕ್ತಿಪರಿವೃಥಃ ಕಪೀನಾಂ  
ನೈಗಮೋಕ್ತೀನಾಮಾವಪನಮಸಿ .. 16..

ಅಥಾತಿದುರ್ಲಭತರಸ್ವತತ್ತ್ವಪ್ರಕಾಶನೈಕಾಂತತನಾ  
ವಿಚಿತ್ರಲೀಲಾರಸಾಮೃತಾ ಕೂಪಾರೇ ತ್ವಯಿ ಮಗ್ನಾ ಮತ್ತಾಸೋ  
ಜನಾಸಃ ಕಿಮಿತಿ ಮುಕ್ತಿಂ ಲವಣೋದರಸದನೇಶ  
ತುಲ್ಯಾಂ ಸ್ಪೃಹಯೀಯುರ್ಯತ ಇಮೇ ಪಾರಮಹಂಸ್ಯವ್ರತೇ ಸ್ಥಿತಾಃ  
ಪದಪಂಕಜಪರಾಗವಿಚಿತ್ರಿತವಪುಷಸ್ತನ್ನಿರ್ಗಲನ್ಮಕರಂದ  
ಧಾರಾಸ್ವಾದನಿವೃಣಾಃ ಸತತಮೇವ ವಿಜಯಂತೇ .. 17..

ಅಥಾಸ್ಮಿನ್ಸ್ತತ್ರೈವೌಪಯಿಕೇ ಕುಲಾಯೇ  
ಪರಮಾತ್ಮೈಕಸಖಾಯೋ ವತ ಯೇ ನ .  
ಭಜಂತಿ ತ ಉರುತರಭೀತಿಮಹಾ

ವರ್ತೇ ಭವೇ ಭ್ರಮಂತ ಏವ ತಿಷ್ಠಂತಿ .. 18..

ಅಥ ಯೇ ಮನೋಽಕ್ಷಗಣಂ ಸಂಯಮ್ಯ ದೃಢಭೂಮಿನಾ  
ಯೋಗೇನ ಹೃದಿ ನಿರುದ್ಯ ಪರಂ ತತ್ತ್ವಂ ಸಮುಪಾಸತೇ .  
ತ್ವದ್ಭಾವಮಚಿರೇಣಾಪಿ ಯಂತಿ ದ್ವಿಷಂತೋಽಪಿ ತೇ ಚರಣಯೋಃ  
ಸಾಯುಜ್ಯಮೀಯುಃ ಪ್ರಮೇಯಬಲಮದಃ ಕತಮಃ ಸ್ತೋತುಂ ಕ್ಷಮೋ ಭವತಿ ..  
19..

ಅಥ ಭಗವನ್ ಕೋ ನು ತ್ವಾಂ ಜಾನೀ  
ಯಾದರ್ವಾಕ್ ಸಮಸ್ತದೈವತಪ್ರಸರಂ ಯತೋ  
ಸಾಧುಧಿಯಾಮಖಿಲಜಗದಾದಿಭೂತಮೃಷಿ  
ಮನುಜಜ್ಜಿರೇ ಆಧ್ಯಾತ್ಮಿಕಾ ಆಧಿದೈವಿಕಾಶ್ಚ .. 20..

ಅಥ ತ್ವಯ್ಯಖಿಲಸಾಮ್ರಾಜ್ಯಸುಖಾಧಿಕಸುಖೇ  
ರಸಾತ್ಮಕವಿಗ್ರಹೇ ಸಮಧಿಗತೇ ಕಿಮಮೀಭಿಃ  
ಪುತ್ರಾಪತ್ಯಕಲತ್ರಾದಿಭಿಃ ಕುತರ್ಕೈಃ ಸುದುರ್ಭಗೈರಿತಿ  
ವ್ಯವಸ್ಯ ಪ್ರಾಚೀನಾ ಮಹಾಶ್ಲೋಕಾ ಮಹಾಶ್ಲೋತ್ರಾ  
ಮಹಾಶೀಲಾಃ ಸರ್ವಂ ಪರಿಹೃತವಂತಸ್ತ್ವಯಿ ಚ ರತಿಂ  
ಕೃತವಂತಸ್ತ ಏವೇದಂ ಭವಾತ್ಮಕಂ ವ್ಯಸನಂ ತೀರ್ಣವಂತಃ .. 21..  
ಅಥೇದಂ ವಿಶ್ವಂ ಸದೇವ ಸದುಪಾದಾನಕತ್ವಾದಿ

ತಿಹೇತೂಪನ್ಯಾಸಹತಧಿಯಾಂ ದಹನಾದಿಭ್ಯ ಉತ್ಪನ್ನಾ  
 ಪ್ರಭಾಪಿ ದಾಹಿಕಾ ಕಿಂ ನ ಭವೇದಿತಿ ರಘುಕುಲೋ  
 ತ್ತಂಸಸ್ತ್ವಮೇವ ಸತ್ತ್ವಮೇವ ಸದಿತಿ ಮನ್ಮಹೇ .. 22..  
 ಅಥ ಯಥಾ ಭುಜಗಃ ಸ್ವಗತಮಪಿ ಕಂಚುಕಂ  
 ಗುಣಬುದ್ಧ್ಯಾ ನಾಭಿಮನ್ಯತೇ ತಥಾ ತ್ವಮಜಾಂ  
 ನಹಿ ನಿರಂತರಾಹ್ಲಾದಿಸಂವಿತ್ಕಾಮಧೇನುವೃಂದ  
 ಪತೇರಜಯಾ ತವ ಕಿಂಚಿತ್ ಕೃತ್ಯಮಸ್ತಿ ಪ್ರಭೋಃ .. 23..  
 ಅಥ ಯದಿ ಭವಾನ್ ಸ್ವಲಿಂಗಮುಪ  
 ಸಂಹೃತ್ಯ ಕಾರ್ಯಂ ಪ್ರತಿ ದೃಷ್ಟಿಂ ಮೀಲಯತಿ  
 ತದಾನುಶಾಯಿನಾಂ ಜ್ಞಾನಸಾಧನಂ ನಾಸ್ತಿ  
 ನ ವಾ ಸ್ಥೂಲಂ ನ ಸೂಕ್ಷ್ಮ ನ ಚೋಭಯಂ .. 24..  
 ಅಥಾನ್ಯಾಸತಃ ಪ್ರಪಂಚಸ್ಯ ನ ಜನ್ಮ ಘಟತೇ ಸತೋ ವಾ  
 ದುಃಖಾದೇರ್ನ ನಾಶ ಆತ್ಮನಿ ಭಿದಾವಕಲ್ಪತೇ ಕರ್ಮ ಚ ನ  
 ಸಂಭವತಿ ಸೇಯಂ ಚ ನಾಮ ತವ ದೃಷ್ಟಿಸ್ತ್ವಯ್ಯೇವ ಬೋಧೈಕಸ್ವಭಾವೇ  
 ಯೋಽಯಮಬೋಧನಿಬಂಧನೋ ಜೀವಃ ಸೋಽಪಿ ಭಿದಯಾ ನೈವ  
 ವಕ್ತುಮರ್ಹತ್ ಸದ್ವಿಷಯತ್ವಾಶ್ರಯತ್ವಯೋರಭಾವಾತ್ತ್ವಯಿ .. 25..  
 ಅಥತ್ವಯ್ಯವರ್ತಮಾನಮಪಿ ಮನೋ ವರ್ತ (ಮಾನ ?)  
 ಮಿವ ಭಾತು ಯೇ ತು ತ್ವದ್ವೇದಿತಾರಸ್ತೇ  
 ಇದಮಶೇಷಂ ತ್ವದ್ರೂಪತಯೇವಾಭಿಮೃಷಂತಿ ನಹಿ  
 ಕನಕಮಾತ್ರದೃಶಾಂ ಕುಂಡಲಾದಿಕಮವಭಾಸತೇ .. 26..  
 ಅಥ ತ್ವಂ ಸ್ವತ ಏವ ವ್ಯಾವೃತ್ತಕಾರ್ಯ  
 ಕಾರಣಾದ್ಯುಪಾಧಿಃ ಸಕಲಕಾರಕಶಕ್ತ್ಯುಪೇತಃ  
 ಸ್ವರೂಪಶಕ್ತ್ಯೈವ ರಾಜಸೇ ಮಾಯಯಾ  
 ಸಹ ತದಧೀನೈರಪೀಡ್ಯಮಾನಃ .. 27..  
 ಅಥ ಯದಿ ನಿತ್ಯಲೀಲಸ್ಯ ತೇ ಮಾಯಯಾ  
 ಸಹ ವಿಕೃತಿರ್ಭವೇತ್ ತತಃ ಸ್ಥಾವರಾ  
 ಜಂಗಮಾಶ್ಚ ನಾನಾಕೃತಯೋ ಜೀವಾ ಭವೇಯುಃ .  
 ಸೇಯಮೀಕ್ಷೈವ ತವ ಪರಮಕಾರುಣಿಕಸ್ಯ  
 ವ್ಯೋಮ್ನ ಇವ ಸ್ವಪರಭಿದಾ ಶೂನ್ಯಸ್ಯ .. 28..  
 ಅಥ ತ್ವಂ ವ್ಯಾಪಕೋ ನಿಯಂತಾ ಸೇವ್ಯ ಏವಾ  
 ಮೀ ತ್ವಣವೋ ವ್ಯಾಪ್ಯಾ ನಿಯಮ್ಯಾಃ ಸೇವಕಾ ಏವ

ತ್ವದುಪಲಬ್ಧಾಖಿಲವೈಭವಭಾಜೋ ನಾನ್ಯಥಾ  
 ಪ್ರತಿಪತ್ತವ್ಯಾ ಕ್ಷುದ್ರವಿಸ್ಫುಲಿಂಗಾ  
 ಇವ ನಾಗ್ನಿಕೂಟಸ್ಯ ತುಲಾಮಧಿರೋಹಸಿ .. 29..  
 ಅಥ ಪ್ರಕೃತಿಪುರುಷಯೋರುಭಯೋರಪ್ಯಜತ್ವಾನ್  
 ಸಂಬಂಧೋ ಘಟನಾಮೇತಿ ಯೇನಾಧ್ಯಾತ್ಮಿಕರೂಪಾಃ  
 ಸೋಪಾಧಯೋ ಜೀವಾ ಜಾಯಂತೇ ತತಃ ಪ್ರಕೃತಿವಿಕಾರ  
 ಪ್ರಲಯೇನ ಸುಪ್ತವಾಸನತ್ವಾಚ್ಛುದ್ಧಾಸ್ತಾಃ  
 ಪರಮಾತ್ಮನಿ ಜೀವಾಖ್ಯಾ ಶಕ್ತಯಃ ಸೃಷ್ಟಿಸಮಯೇ  
 ವಿಕಾರಿಣೀಂ ಪ್ರಕೃತಿಮಾಸಂಜ್ಯ ಕ್ಷುಭಿತವಾಸನಾಃ  
 ಸತ್ಯಃ ಸೋಪಾಧಿಕಾವಸ್ಥಾಂ ಪ್ರಾಪ್ನುವಂತೈತ್ಯುಚ್ಚರಂತಿ  
 ಸೋಽಯಮಚಿಂತ್ಯಸ್ತವೈವ ಮಹಿಮಾ ವಿಜಯತೇತರಾಂ ರಘುವರಶಾರ್ದೂಲಸ್ಯ  
 .. 30..

ಅಥಾಸೌ ಹೇತಿರಪಿ ತ್ವದ್ಭುಭಂಗಮಾತ್ರ  
 ನಿಯುಕ್ತಃ ಸರ್ವಾಣ್ಯೇವ ವಶಯಿತುಂ ಶಕ್ತೋ  
 ವಿಹಾಯ ತ್ವದ್ಭಜನಾಮೃತಧಾರಾಶೀತಲ  
 ಮನಸೋ ಭಕ್ತಾಖ್ಯಾನ್ ಪರಮಹಂಸಾನ್ .. 31..  
 ಅಥ ಕೋಟಿಸಮೀರರೋಧವ್ಯಗ್ರಾತ್ಮಾನೋ  
 ನ ಮನೋರೋದ್ಧುಂ ಶಕ್ತಾಃ ಬಹುಭಿಃ  
 ಪ್ರತ್ಯೂಹೈರ್ಹನ್ಯಂತ ಏವ ವಿನಾ  
 ಭವಚ್ಚರಣನಿದೇಶಕದೇಶಿಕಂ .. ಓಂ .. 32..  
 ಇತ್ಯಭಿಷ್ಣುಯೋಪರತೇಷು ವೇದಪುರುಷೇಷು ಸ್ತಂಭ  
 ಸ್ತೇದಾದಿವಿವಿಧಭಾವಾಕುಲಿತಾಃ ಸ್ವಲದ್ಗಿರಃ  
 ಸಗದ್ಗದಾಃ ಪುಲಕವಿಸರಕದಂಬಾಯಿತತನವೋ  
 ಬಹುತರಪ್ರೇಮಾಧೌತಕುಚಕುಂಭಕುಂಕುಮಾಃ  
 ಖಿದ್ಯಮಾನಾ ಇವ ಭೂಯಸಾ ವಿಪ್ರಲಂಬೇನ ಮಹೋಪನಿಷದೋ  
 ನಿರ್ಭರಸುರತಶ್ರಮಶಯಾನಯೋರ್ದಂಪತ್ಯೋರ್ಯುಗಲಮಸ್ತೌಷುಃ .. 33..  
 ಮಹೋಪನಿಷದ ಲೂಚುಃ .  
 ಜಯ ಜಯ ಕಾಂತಕೇಲೀರಸನಿಮಗ್ನಮನಸೋಃ  
 ಕೋಟಿರತಿಕಂದರ್ಪರೂಪಲಾವಣ್ಯ ಮುಖಯೋಃ  
 ಸ್ವಾರಾಜ್ಯಸುಖಸಾಮ್ರಾಜ್ಯಸಂಪದಾವಿಷ್ಕರಣವತೋರವಹೇಲಿತ  
 ವೃಂದಾವನೇಶ್ವರೀಶ್ರೀಮದ್ವೃಷಭಾನುಜಾಶ್ರೀಮದ್ವೃಜೇಂದ್ರನಂದನ  
 ರಸಯೋಗೋಲೋಕಾದುಪರಿತನಸಹಜಚಿಲ್ಲೋಕವಿಲಾಸಸ್ವಾಮಿನೋಃ

ಸ್ವರೂಪಶಕ್ತಿಮಾತ್ರಾವಿರ್ಭಾವಿತಸಖಿಸಖೀದೂತಿದೂತ  
 ವಿಟಚೇಟಕಾದಿಸಹಾಯಬಲಲಬ್ಧಕೋಕಕಲಾಲಾವಣ್ಯಯೋಃ  
 ಶ್ರೀಮಜ್ಜನಕನಂದಿನೀರಘುಕುಲಯೋರ್ಯುಗಲಾಯ ನಮಃ .. 34..  
 ಅಥ ಯುವಾಭ್ಯಾಂ ದಂಪತೀಭ್ಯಾಂ ಕ್ಷಂತವ್ಯೋ  
 ನೋ ವೈಯಾತ್ಯಮದೋ ಯತ್ ಸುರತಾಂತ ವಿವಸನಯೋಃ  
 ಪುರುಷಾಯಿತವಿಪರ್ಯಸ್ತಭೂಷಣವಸನನಯನಾಂಜನಾದಿ  
 ವಿವಿಧಾಕಲ್ಪಯೋಃ ಪರಸ್ಪರಕಂಠಾಶ್ಲೇಷಪ್ರಭೂತ  
 ದ್ವಿಗುಣಿತಸಂಕ್ಷುಬ್ಧಮನೋಭೂಪರವಶಯೋಃ  
 ಪರಸ್ಪರೋನ್ಮದ್ಗರ್ಜಿತವಕ್ಷಸೋಃ ಪುಲಕಾಂಚಿತಯೋ  
 ರಧರಬಿಂಬಸ್ಯ ಸುಧಾಪಾನಪರಾಯಣಯೋರೀದೃಶ  
 ನಿಸ್ತಪಯೋರ್ಯುವಯೋಃ ಸಮೀಪಂ ಭಜಾಮಹೇ ನರ್ಮಸಖ್ಯ ಇವ  
 ನಿಕುಂಜಕೇಲೀಭವನದ್ವಾರೋದ್ಧಾಟನಲಬ್ಧಾನಂದಕದಂಬಾಃ .. 35..  
 ಅಹೋ ಕ್ಷ ವಯಂ ಬಹುತರಕರ್ಮರಕುಲವಂಚಿತಚಿತ್ತಾ  
 ಅನೇಕಯೋಗಿಜ್ಞಾನಿಗುರುಜನಕೃತಪ್ರತ್ಯೂಹಾಃ  
 ಕುಲಾಂಗನಾ ಇವ ಗುರುಲಜ್ಜಾವರುದ್ಧಪ್ರಿಯ  
 ದರ್ಶನಸ್ಪರ್ಶನಮುಖಾಮೃತವಿಧುರಾ ಲಜ್ಜಯೈವ  
 ವ್ಯತೀತತಾರುಣ್ಯಾಃ ಕ್ಷ ಚ ತವ ಚೇದಂ  
 ಮಹೋಚ್ಛ್ರಂಖಲಮಮೇಯದಿವ್ಯರೂಪಲಾವಣ್ಯ  
 ವಾರಿಧಿಪ್ರಸರಣಂ ಸತತ ಪ್ರಿಯಾಭ್ಯಾಮೇವ  
 ಸಮಾಸಾದಿತಾ ಪ್ರೇಮ್ಣಃ ಪುರುಷಸ್ಯೇವ ಸೀಮಾ .. 36..  
 ಅಹೋ ಅಲೌಕಿಕತ್ವಂ ಕೇಲೀನಾಂ ಯ  
 ದ್ವಿರಂಚಿವಸಕಸ್ಯ ಪ್ರಾವೀಣ್ಯಮತಿವರ್ತಂತೇ .. 37..  
 ಅಹೋ ವಿಚಿತ್ರತಾ ಶೋಭಾತಿಶಯಸ್ಯ  
 ಯನ್ನಿರ್ಭರರಜನೀರಂಗರಸಿಕಾಭ್ಯಾಂ  
 ಪೂರ್ಣೀಕೃತ್ಯ ನಿಪೀತೋಽಪ್ಯನುಕ್ಷಣಂ  
 ವರ್ಧಮಾನ ಏವಾವಿರ್ಭವಿಷ್ಣುಃ .. 38..  
 ಅಹೋ ಯುವಾಭ್ಯಾಮೇವ ಪೂಜಿತಃ  
 ಪರಸ್ಪರಾಲಾಪಪರಿರಂಭಣಚುಂಬನ  
 ನಖರದದಾನಮಂದಸ್ಥಿತೋನ್ಮದ್ಗರ್ಜನಾದಿ  
 ಭಿರ್ಮಂದಾರಕಲ್ಪದ್ರುಮಕುಸುಮಸಮೂಹೈಃ  
 ಕೇಲೀಮನೋರಥಕಾಮತರುಃ ಕಾಮದೇವಃ .  
 ವತ ವತ ಕಥಮಪ್ಯಸುಲಭಾಯ ಮನೋಮೋಹೈಕಕಂದಾಯ

ಸಹಜಾನಂದಾಯ ನಮೋ ಯುವಯೋಃ ಸುರತಾಯ .. 39..  
 ಅಹೋ ವಯಂ ತ್ರಿಗುಣಪ್ರವಾಹಮಾರ್ಗಪತಿತಾಃ  
 ಕಿ ಪ್ರಾಪ್ಸ್ಯಾಮ ಇಮಾಂ ಗುಣಾತೀತಾಂ ಸಚ್ಚಿದಾನಂದೈಕರಸಮಯೀಂ  
 ಸಹಜಾನಂದಿನೀರಘೂತ್ತಮಯೋಃ ಕೇಲಿಕಲಾಮವಲೋಕಿ  
 ತುಮಪಿ ಕಿಂ ನಾಧಿಕ್ರಿಯಾಮಹೇ ದೈವವಂಚಿತಾಃ .. 40..  
 ಅಥ ಯದ್ಯಮುಯೋಶ್ಚಿಲ್ಲೋಕಸ್ವಾಮಿನೋಃ  
 ಸಚ್ಚಿದಾನಂದರಸದಂಪತ್ಯೋಸ್ತಲ್ಪಾಂತಭೂಮಿಕಾಭಾಜೋಃ  
 ಬಹುಕೋಟಿಜನ್ಮಾರ್ಜಿತಸುಕೃತೋದ್ಭೂತಭಾಗ್ಯಾ ಏವ ವಯಂ  
 ತರ್ಹಿ ನಾತಿಚಿರಾದೇವಾಭ್ಯಾಂ ನಿತ್ಯನಿಜವಿಹಾರಸ್ಯ  
 ಭಾಜನತಾಂ ಪ್ರಾಪ್ಸ್ಯಾಮಹೇ ಶ್ಯಾಮಾ ರಾಮಾ ಲಲಿತಾ  
 ವಿಶಾಖಾ ರಂಗವಿದ್ಯಾ ಪೂರ್ಣಮಾಸೀ ಚಂಪಕಲತಾ  
 ದಯಾ ನಿತ್ಯಸಿದ್ಧಾ ಇವ ವಯಮಪಿ ಕೋಟಿಜನ್ಮಸಾಧನಸಿದ್ಧಾಃ .. 41..  
 ಇತ್ಯಭಿಲಾಷಪೂರ್ವಕಮಭಿಲಷ್ಯ ತಾಃ  
 ಸರ್ವಮಹೋಪನಿಷದೋಽತಿಶಯಿತ  
 ಗುಣವರ್ಣನಪ್ರಾಪ್ತಜಡಿಮಾನಸ್ತೂಷ್ಟೀಂ ಬಭೂವುಃ .. 42..  
 ಅಥಾವಿರಾಸೀಚ್ಛ ನಿಕುಂಜಮಂದಿರೇ  
 ಜಾಲಾಂತರಪ್ರಾಪ್ತನಿಜಾವಕಾಶಃ .  
 ಸೂರ್ಯಾಂಶುದಂಡಪ್ರಕರೋಽತಿಕೋಮಲಃ  
 ಪ್ರೋತ್ಪಲ್ಲಶೋಣಾಂಬುಜಗರ್ಭಬಂಧುಃ .. 43..  
 ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ರಾಮರಾಸೋನಾಮ  
 ಏಕೋನತ್ರಿಂಶೋಽಧ್ಯಾಯಃ .. 29..

43/1242

030. ರಾಮರಾಸೋ ನಾಮ ತ್ರಿಂಶೋಽಧ್ಯಾಯಃ .

ಬ್ರಹ್ಮೋವಾಚ .  
 ಪ್ರಾತರೌತ್ಥಾನಿಕಂ ಗೀತಮಿದಮಾಕರ್ಣ್ಯ ದಂಪತಿ .  
 ಪ್ರಬೋಧಮೀಯತುಸ್ತೂರ್ಣಂ ಸುರತೋತ್ಥ್ರ ಮಾಲಸೌ .. 1..  
 ತಾಂಬೂಲವೀಟಿಕಾಸ್ವಾದರಂಜಿತಾಧರಸುಂದರೌ .  
 ಕ್ವಚಿತ್ತ್ವ ಚಿನ್ನಖಾಂಕಾಲಿಲಿಖಿತೋಲ್ಲಾಸಿ ವಿಗ್ರಹೌ .. 2..  
 ನಿರ್ಭರಸ್ಮರಸಮ್ಮರ್ದಮೃದಿತಾವಯವೋದ್ಧರೌ .  
 ಲಂಬಮಾನಾಲಕಸ್ತೋಮಭ್ರಮರೀಮುಖಪಂಕಜೌ .. 3..

ನಿದ್ರಾವ ಶೇಷಸಂವೀತಪತತ್ವಕ್ಷಣಲೋಚನೌ .  
 ರಜನೀಸುಖಸಂಸ್ಕಾರಸ್ಮಯಮಾನಮುಖಾಂಬುಜೌ .. 4..  
 ಪರಾರ್ಥರತಿಕಂದರ್ಪಶೋಭಾನಿರ್ಮಂಥನೋಚಿತೌ .  
 ಅನ್ಯೋನ್ಯಗಂಡಫಲಕಪ್ರತಿಬಿಂಬಾಯತಾನೌ .. 5..  
 ಪ್ರಾತರಾರಕ್ತಸೂರ್ಯಾಂಬುಭೇದಸಂಕುಚದೀಕ್ಷಣೌ .  
 ಅನ್ಯೋನ್ಯವಿಸ್ಪುರದ್ಭೂಷಾಂಕಿತಕಂಠಾದಿವಿಗ್ರಹೌ .. 6..  
 ಸ್ಮರಸಮ್ಮದ್ವಸಂಕ್ಷೋಭವಿಪರ್ಯಸ್ತದ್ಭತಾಂಬರೌ .  
 ಅನ್ಯೋನ್ಯಪ್ರತಿಬಿಂಬಾಂಕಸ್ಪುರದ್ವರ್ಪಣಮಂದಿರೌ .. 7..  
 ಕಾಮಪೂಜಾಲಬ್ಧರಸಪ್ರಮಾದಪ್ರಸರಾವಿವ .  
 ಸಹಜಾನಂದಿನೀಸೀತಾಶ್ರೀಮದ್ರಘುವರಾಭಿಧೌ .. 8..  
 ತತೋ ವಿಧಾಯ ಮಾಂಗಲ್ಯಮಾರಾತ್ರಿಕಮನುತ್ತಮಂ .  
 ಸಖೀಭಿಃ ಕೃತಸಂಸ್ಕಾರೌ ರೇಜತುರ್ಧಂಪತೀ ಮಿಥಃ .. 9..  
 ಪ್ರಾತರಾಶಾದಿಕಾನೇಕಸಪರ್ಯಾಸಾಧನೋತ್ಸುಕೌ .  
 ಸಖೀಗಣೈಃ ಸೇವ್ಯಮಾನೌ ಸೀತಾರಾಮೌ ವಿರೇಜತುಃ .. 10..  
 ಏವಂ ವಿಹರತೋಃ ಕೋಟಿಕಲ್ಪಾನ್ ಪ್ರಾಪ್ಯ ಕ್ಷಣಾನಿವ .  
 ಬಲಕೃಷ್ಣಾದಯಸ್ತತ್ರಾವತಾರಾಃ ಕೋಟಿಶೋ ಯಯುಃ .. 11..  
 ಏಕದಾ ಸುಖಮಾಸೀನೌ ಸೀತಾರಾಮೌ ಕೃತೋತ್ಸವೌ .  
 ತಾ ಏವ ದೂತಿಕಾ ಏತ್ಯ ಪ್ರೋಚುರ್ವಚನಮಾದರಾತ್ .. 12..  
 ದೂತ್ಯ ಊಚುಃ .  
 ಅಹೋ ಪ್ರಿಯೌ ವಾಂ ಸ್ವಸುಖೈಕನಿರ್ವೃತೌ  
 ಕಚ್ಚಿತ್ ಪರನ್ಯಾಪಿ ಸುಖಾನಿ ಜಾನಥಃ .  
 ಯೋಽಯಂ ಜನಃ ಕ್ಲಿಶ್ಯತಿ ಕೋಟಿಕಲ್ಪತೋ  
 ದೃತವ್ರತೋ ವಾ ಕೃತ ಆತುರಾಂತರಃ .. 13..  
 ಉದಾರಪಾಣಿಸ್ತು ಸ ಏವ ಗಣ್ಯತೇ  
 ಯೋಽನ್ಯಸ್ಯ ದತ್ತೇ ಸ್ವಯಮಾಪದಂ ದಧತ್ .  
 ಅಥೋ ವಿಭಜ್ಯೈವ ವನಕ್ತಿ ಯೋ ಜನೋ  
 ನ ಸೋಽಪಿ ಮರ್ತ್ಯಃ ಕೃಪಣಾಂತರಾತ್ಮವತ್ .. 14..  
 ಇಮಾಂ ಸಮಾನಾದ್ಯ ನಿಜಾರ್ಥಕೋವಿದಾಂ  
 ಕಥಂ ನು ಜಾತೋ ರಘುಸತ್ತಮಾಧುನಾ .  
 ಸರ್ವಂ ಪುನರ್ವಿಸ್ಮೃತವಾನಸಿ ಪ್ರಭೋ  
 ಕಮಾಶ್ರಯಿಷ್ಯಂತ್ಯಬಲಾಜನಾಸ್ತವ .. 1..  
 ಅದ್ಯ ಸ್ಮರಸ್ಯದ್ಭುತದಾನಮಾತ್ಮನಃ



ಪ್ರಮೋದವಲ್ಲೀವಿಪಿನೇ ವರ್ತುಂ ಯತ್ .  
 ತರ್ಹಿ ಕೃತಸ್ತೀನಿವಹೋಽಯಮೀದೃಶೋ  
 ವಿಪತ್ತಿಮಾಸಾದಯತೀತಿ ಗರ್ಹಿತಃ .. 16..  
 ಇಯಂ ತು ಸದ್ವಂಶಭವಾ ಭವನ್ಮುಖೇ  
 ಲಗ್ನೇತಿ ಲೋಕಸ್ಯ ಮಹೋತ್ಸವೋಽಭವತ್ .  
 ಅಥಾಂತರಾಭಿನ್ನ ಗಣೇ ವಿಲೋಕ್ಯ ಸ  
 ವ್ಯಮುಂಚದಾಸಾಂ ನಿಜಸೌಖ್ಯಹೇತವೇ .. 17..  
 ತಥಾಪಿ ತೇ ರಾಘವವರ್ಯ ನೋಚಿತಂ  
 ಮನೋ ನಿಜಾನಾಂ ವಿಷಯೇ ಯದೀದೃಶಂ .  
 ಸಮಸ್ಯ ಸರ್ವೋದ್ಧರಣಕ್ಷಮಸ್ಯ ಚ  
 ಪ್ರಪತ್ತಿಮಾತ್ರೇಣ ವರೋದ್ಧರಸ್ಯ ತೇ .. 18..  
 ತಾಸಾಂ ವತಾಭೀರಮೃಗೀದೃಶಾಂ ಕೃತೇ  
 ಕಿಯನ್ನ ಪೂರ್ವಂ ವಿನಿವೇದಿತೋಽಸಿ ಭೋಃ .  
 ತಥಾಪಿ ಕಿಂ ತೇ ಕರಣೀಯಮಸ್ತಿ  
 ತನ್ನ ವಿದ್ಮಹೇ ಸ್ವೈರಗತಂ ರಘೂದ್ವಹ .. 19..  
 ಅಮೋಃ ಸಮಾರಾಧ್ಯ ಭೃಶಂ ಸಹಸ್ರಶಃ  
 ಸದೈವತಾಗ್ರ್ಯಂ ಭವತೋರ್ಯುಗಂ ಪ್ರಿಯೌ .  
 ಅದ್ಯಾಪಿ ನ ಪ್ರಾಪ್ತಮನೋರಥಾಃ ಕಥಂ  
 ಪುರಾ ಚಿರಂ ದತ್ತವರಾ ವರಾಂಗನಾಃ .. 20..  
 ಇತಿ ತಾಸಾಂ ವದಂತೀನಾಂ ದೂತಿಕಾನಾಂ ಪುರಃಸ್ಥಿತಾ .  
 ಶನೈಃ ಶ್ರೀರಾಮರಮಣೇ ತತ್ಪ್ರವಾಂತರಧೀಯತ .. 21..  
 ಅಯಂ ಖಲು ಮದನ್ಯಾಸು ಸಂಸಕ್ತೋ ಧೂರ್ತಪುಂಗವಃ .  
 ಯಾಸಾಂ ದೂತ್ಯಮುಪಾನಿನ್ಯಃ ಸಹಸ್ರಂ ದೂತಿಕಾಜನಾಃ .. 22..  
 ಇತಿ ಮಾನಾಪದೇಶೇನ ತಾಸಾಮಾರಾಧನಕ್ರಿಯಾಂ .  
 ಜಾನಕೀ ಸಫಲೀಕರ್ತುಂ ಭಕ್ತಿರೂಪಾ ವ್ಯವರ್ತತ .. 23..  
 ಯದಿ ಮರ್ಯಾದಯಾ ರಾಮೋ ಭಕ್ತಾನುದ್ಧರ್ತುಮಿಚ್ಛತಿ .  
 ಜ್ಞಾನಭಕ್ತಿಸ್ವರೂಪೇಣ ತದಾ ಸೀತಾ ವಿವರ್ಧತೇ .. 24..  
 ಯದಾ ಸಂತ್ಯಜ್ಯ ಮರ್ಯಾದಾಂ ಸ ಭಕ್ತಾನುದ್ಧಿಧೀರ್ಷತಿ .  
 ಪ್ರೇಮಭಕ್ತಿಸ್ವರೂಪೇಣ ತದಾ ಸೀತಾಪಿ ದೃಶ್ಯತೇ .. 25..  
 ಅನ್ಯದೇವಮತಂ ಜ್ಞಾನಮನ್ಯಚ್ಛ ಪ್ರೇಮಲಕ್ಷಣಂ .  
 ದ್ವಯೋರೈಕ್ಯಮಿಹೈವಾಸ್ತಿ ಶ್ರೀರಾಮೇ ಫಲರೂಪಿಣಿ .. 26..  
 ಸಾಂಖ್ಯಸ್ಯ ಯೋಗತಪಸೋಜ್ಞಾನವಿಜ್ಞಾನಯೋಸ್ತಥಾ .

ಪರೇಣ ಬ್ರಹ್ಮಣಾ ಕೋಽಪಿ ಸಂಬಂಧೋ ಘಟತೇ ನಹಿ .. 27..  
 ಅಯಮೇವ ಚ ಸಂಬಂಧೋ ಯಃ ಪ್ರೇಮಾಖ್ಯ ಉದಾಹೃತಃ .  
 ಸ ಏವ ಭಕ್ತಿಶಬ್ದಾರ್ಥೋಽನ್ಯಃ ಸ್ಯಾದೌಪಚಾರಿಕಃ .. 28..  
 ಭಜಂತೇ ಯನ್ನಿಮಿತ್ತೇನ ಲಕ್ಷ್ಮೀನಾಂ ಕೋಟಯಃ ಪ್ರಿಯಂ .  
 ಸಾ ಸೀತಾ ಕಿಂ ಭವೇಲ್ಲಕ್ಷ್ಮೀರ್ನಿತ್ಯಶ್ರೀವಿಗ್ರಹಾತ್ಮಿಕಾ .. 29..  
 ನಿತ್ಯಾ ತದಂಶರೂಪೈವ ರಾಧಾ ವೃಂದಾವನೇಶ್ವರೀ .  
 ನೋ ಚೇತ್ ಕಥಂ ಶ್ರೀಕೃಷ್ಣಸ್ಯ ಲುರೇಚ್ಛರಣಪದ್ಮಯೋಃ .. 30..  
 ಏವಂ ಭಕ್ತಿಸ್ವರೂಪೇಯಂ ಸೀತಾ ರಾಧಾದಿರೂಪಿಣೀ .  
 ಶ್ರೀಸ್ತದಾರಾಧನಾಯುಕ್ತಾ ಕಥಂ ತತ್ತ್ವೇನ ಗಮ್ಯತಾಂ .. 31..  
 ಪ್ರಿಯಾ ಸತ್ತ್ವೇಽಪ್ಯಸತ್ತ್ವೇ ಚ ನಿತ್ಯಂ ಸಾ ಸುಸ್ಥಿತಾ ಪ್ರಭೌ .  
 ಐಕಾಂತಿಕೀ ಸಾ ವಿಜ್ಞೇಯಾ ಛಾಯೇವಾವಯವಾಶ್ರಯಾ .. 32..  
 ನ ತಾಂ ವಿನಾ ಕ್ಷಚಿದ್ರಾಮೋ ದೃಶ್ಯತೇ ಭಕ್ತಿಸಂಯುತೈಃ .  
 ದೃಶ್ಯತೇ ಚೇತ್ ಸ ಏವೈಷಾ ಸಾ ಸುರೋಭಾವಹಾರಿತಾ .. 33..  
 ಅಥವಾ ವಿಪ್ರಲಂಭಸ್ಯ ರಸಸ್ಯಾತಿಭವಾಯ ಸಃ .  
 ತಾದೃಶೋ ಭಾವ್ಯತೇ ಭಕ್ತೈಃ ಸ್ವೇಚ್ಛಾಕೃತವಿಯೋಜನಃ .. 34..  
 ಅಧುನಾ ತು ವ್ರಜಸ್ತ್ರೀಣಾಮಾರಾಧನಫಲಾತ್ಮಿಕಾ .  
 ತಾಸ್ವಾವಿಶ್ಯ ಪ್ರಸನ್ನಾತ್ಮಾ ರಂಸ್ಯತೇ ಸ್ವಾಮಿನಾ ಸಹ .. 35..  
 ಆವಿಶ್ಯ ಚ ತಥಾ ಸ್ವಾಮಿನ್ಯಾನಂದಮಯವಿಗ್ರಹಂ .  
 ರಂಸ್ಯತೇ ವ್ರಜವಾಮಾಭಿಭೂತ್ವಾ ಶ್ರೀರಾಮವಿಗ್ರಹಾ .. 36..  
 ದ್ವಾತ್ರಿಂಶಚ್ಚ ಸಹಸ್ರಾಣಿ ಮುಖ್ಯಾ ವ್ರಜಮೃಗೀದೃಶಃ .  
 ತಾಸಾಂ ಷೋಡಶಸಾಹಸ್ರಂ ಸ್ತ್ರಿಯೋ ಮುಖ್ಯತರಾಃ ಸ್ತೃತಾಃ .. 37..  
 ಷೋಡಶೈವ ಸ್ಯುರಾಭೀರ್ಯೋ ಯಾಸಾಂ ವೈ ಮುಖ್ಯಸಂಜ್ಞಿತಾಃ .  
 ದಶ ತಾಸಾಂ ಮುಖ್ಯತಮಾ ಯಥಾವದವಧಾರಯ .. 38..  
 ರಾಸಚಂದ್ರಾ ಪ್ರಭಾ ಶ್ಯಾಮಾ ಕಲಾ ಚಂದ್ರಕಲಾ ತಥಾ .  
 ರಂಗವಿದ್ಯಾ ಚಂಪಲತಾ ಚಪಲಾ ಮಾಧವೀ ರಮಾ .. 39..  
 ತಾಸಾಂ ಮಧ್ಯೇ ಮುಖ್ಯತಮಂ ದ್ವಿತಯಂ ಪರಿಕೀರ್ತಿತಂ .  
 ಯತ್ರಾವಿಶ್ಯ ಸ್ವಯಂ ಸೀತಾ ಮೋದಿನೋಶಕ್ತಿರೀರ್ಯತೇ .. 40..  
 ವೃಂದಾವನೇ ಯಯೋರಂಶೌ ರಾಧಾಕೃಷ್ಣೇತಿಕೀರ್ತಿತೌ .  
 ಅಭೂದಧಾಂತರಾವಿಷ್ಟಾ ಸಹಜಾನಂದಿನೀ ಪ್ರಿಯಾ .. 41..  
 ತತೋ ದ್ವಿಗುಣಯಾ ಕಾಂತ್ಯಾ ರೇಜೇ ಶ್ರೀರಾಮಚಂದ್ರಮಾಃ .  
 ಅಂತರ್ಹಿತಾಯಾಂ ಸೀತಾಯಾಂ ದ್ವಿಗುಣೋ ದ್ಯೋತವಾನಪಿ .. 42..

ತಾಂ ಕಾಮಯಾನೋಽತಿಶಯಾದ್ಭೂವ ಸ್ಮರಪೀಡಿತಃ .  
ಸ್ಮರಮಾರ್ಗಣಜಾಂ ಪೀಡಾಂ ಬಿಭ್ರದ್ ದೂತೀರುವಾಚ ಸಃ .. 43..  
ವ್ರಜತ ಸ್ವಾಮಿನೀಃ ಸ್ವಾಃ ಸ್ವಾಃ ಸಂಪನ್ನೋ ವೋ ಮನೋರಥಃ .  
ತಾ ಆನಯತ ರಾತ್ರೀಷು ಜ್ಯೋತ್ಸ್ನೋಪೇತಾಸು ದೂತಿಕಾಃ .. 44..  
ರಂಸ್ಯಾಮಿ ತಾಭಿಃ ಕಾಂತಾಭಿಃ ಸಮೇತಾಭಿಃ ಸಹಸ್ರಶಃ .  
ಮತ್ತಃ ಕಶ್ಚಿನ್ನ ಭವಿತಾ ತಾಸಾಂ ವೈ ವಿಫಲೋಚಕಃ .. 45..  
ಸಹಜಾನಂದಿನೀಂ ಶಕ್ತಿಂ ತಾಸ್ವಾರೋಪ್ಯ ರಮಾಮೃಹಂ .  
ಇತ್ಯುಕ್ತ್ವಾ ಭಗವಾನ್ ರಾಮಃ ಸಚ್ಚಿದಾನಂದವಿಗ್ರಹಃ .. 46..  
ದೂತೀರ್ವಿಸರ್ಜಯಾಮಾಸ ಸರ್ವಾಃ ಪ್ರಾಪ್ತಮನೋರಥಾಃ .. 47..  
ಇತಿ ಶ್ರೀಮದಾದಿರಾಮಾಯಣೇ ಬ್ರಹ್ಮಭುಶುಂಡಸಂವಾದೇ ತ್ರಿಂಶೋಽಧ್ಯಾಯಃ ..  
30..

47/1289

Encoded and proofread by Vishal Pandey

---

——  
*Bhushundi Ramayanam Purvakhanda 021-030*

pdf was typeset on March 18, 2025

——  
Please send corrections to [sanskrit@cheerful.com](mailto:sanskrit@cheerful.com)

